

కృతజ్ఞుడు

[కథానిక]



= శ్రీ ధనికొండ హనుమంతరావు =

పంచపాళీలో చాప వేసుకొని, పెరటిలోని ఆకుమళ్లమీంచి వచ్చే చల్లగాలి పీలుస్తూ, సుసలికళ్లజోడు తగిలించుకొని అప్పుడే భగవద్దీతను విప్పాడు రాఘవయ్య. బైట ఎవరో తనను పేరుపెట్టి పిలిచిన ట్టుండి, ఒక్కసారి తలుపుతీసి చూసి, “దయ చెయ్యండి” అని సిల్కుదుస్తుల్లో వున్న తనయీడు మనిషిని ఆహ్వానించి, రెండుతరాలిని చూసిన కుర్చీ దుమ్మునులిపి అతిథికి ఆసనాన్ని అమిర్చాడు. ఆ వచ్చి నాయన మొదట కాస్త మొహమాటపడ్డా, ఆ మర్యాదను అంగీకరించటమే తనకు ధర్మమైనట్టు కుర్చీని ఆక్రమించుకున్నాడు. రాఘవయ్య చాపమీదనే గోడ కాసుకొని కూర్చొని, ఆ వచ్చిన వ్యక్తిముఖకళను పరిశీలించసాగాడు. ఆ పెద్దింటిమనిషిముఖంలో ఏదో న్యాయకులత స్పష్టంగా కనిపిస్తోంది.

తాకికంగా బదారునిమిషాలపాటు కుశలప్రశ్నలూ అబీ కాగానే, ఆ వచ్చినాయన, “మితో చెప్పా మనే వచ్చాను” అన్నాడు.

“ఏమిటి?” అన్నాడు రాఘవయ్య.

ఆయన తాను అనుమానిస్తూన్నట్టూ, ఆ చెప్పబోయ్యే విషయం కఠినమైనట్టూ చూశాడు.

“చెప్పండి ... ఏమీ అనుమానించ నక్కర్లేదు” అన్నాడు రాఘవయ్య, తొందరపాటు నూచించే కంఠంతో.

“ఏమీ లేదు...మీవాడి విషయం...”

“నూనూర్యమా? ఏం చేశాడు?”
 “బదారుగురు రాడీలతో కలిసి నానాగోలా చేస్తున్నాడు...”

“కొంచెం విశదంగా చెప్పండి”
 “ఇవ్వాలే ఏప్రిల్ ఫస్టుల ... నూ అమ్మాయి స్కూలునుంచి ఇంటికి వస్తూంటే, సైకిల్ మీద వెళ్లి బుడ్డెడు సిరాను దానిమీద చల్లి, జడలాగి...”

“ఆ” అన్నాడు రాఘవయ్య, ఏదో ఒక్కసారిగా నమ్మలేని విషయాన్ని వింటూన్నవాడిలాగు.

“నేను అనవసరంగా మీవాడిమీద చాడీలు చెప్పేందుకు రాలేదు. ఇది చాలామంది స్కూలు కుర్రాళ్ల ఎదుటనే జరిగింది. మిమ్మల్ని నేను చిన్నతనం నుంచీ ఎరుగుదును. మీ రెంథ మర్యాదస్థులో, ఊళ్లో ఎంత గౌరవాన్ని సంపాదించుకున్నారోకూడా నాకు తెలుసు. చూడండి: మీవాడు రాసిన ప్రేమ లేఖలు” అని బుల్లిరిక్కార్డును జేబులోంచి తీసి రాఘవయ్యముందు పడేశాడు. రాఘవయ్య ఒకటిరెండు ఉత్తరాలు నమూనాగా చదివి, ఇక మిగతావి ఏ ధోరణిలో ఉంటయ్యో ఊహించుకోగలిగాడు.

“చూడండి: ఆ బెదిరింపు లేమిటి? మాఅమ్మాయిని ఏమేమిటో చేస్తాట్ట... నేనూ ఏడెనిమిది నెల్లనుంచీ యీవేషాల్ని చూస్తూ సహించి వూరుకున్నాను. నేను తలుచుకుంటే మీవాణ్ని ఏమీ చెయ్యలేనంత బలహీనుణ్నిగా లేను. కాని ఏదైనా మితో చెప్పి చెప్పా మనే ఇట్లా వచ్చాను. ఇంకోటి ఆలోచించండి: గౌరవంగా బతకటం కష్టంకాని, ఉన్న గౌరవాన్ని పోగొట్టుకోవటం ఎంతలాపని?”

రాఘవయ్య నిట్టూర్పుతో తల తిప్పి, "నాకు తెలుసు తాసిల్దారుగారూ! మీరు చాలా ఉదార స్వభావులు ... గొప్పింటివాళ్లతో తులతూగలేక పోయినా - నామీద యీగౌరవాన్ని ఉంచినందుకు నేను మీకు కృతజ్ఞుణ్ణి. నేను వాడిపని పడతాను" అన్నాడు.

"మీ రామాట అంటే చాలు. - ఇక నాకు సెలవా?"

రాఘవయ్య ఆయనకు నమస్కరించి, రోడ్డు మీదిదాకా సాగనంపి, తిరిగొచ్చి తనస్థలంలో కూర్చొని భగవద్గీత విప్పాడు. కాని, యీ ముసలితనంలో తనకు కనిపించవలసిన శాంతి ఆగీతలో ఎక్కడా దొరకటం లేదు. ఆ అచ్చులోని అక్షరాలు సూర్యం రాసిన ప్రేమలేఖల్లాని వంకరటింకర అక్షరాలా గున్నై. హృదయంలో ఏదో తుపాను చెలరేగింది. బాధగా కళ్లు మూసుకొని గతించిన జీవితాన్ని సింహావలోకనం చేసుకోసాగాడు :

తనూ, భార్య పుత్రులకోసం తహతహలాడటమూ, వరసాగ్గా ముగ్గురు కొడుకులు పుట్టి, చిన్న తనమన్నా గడవకముందే నేలపాలవటమూ, నాలుగో వాడుగా పుట్టిన యీసూర్యం తన విధికరుణరల్లనో, దంపతుల అదృష్టంవల్లనో పెరిగి పెద్దవాడవటమూ, తన జీవితంలో తను నిజంగా తీర్చలేని అనేకకోర్కెలను సూర్యానికి తీర్చటమూ, వాడిముద్దుమచ్చటలే తన మనస్సుకు ఆనందాన్ని వ్వటమూ అతనింకా మరిచిపోలేదు. వాడిజీవితాన్ని రాణింపజేసేందుకు తనూ, భార్య కూడా అనేకసాఖ్యాల్ని బలిఇచ్చుకున్నారు. పోయిన ముగ్గురు పిల్లలమీది మక్కువనూకూడా వీ జొక్కడి మీదనే చూపుతూ ప్రాణసమానంగా పెంచుకొచ్చి, పెరిగి పెద్దవాడై తన నొక సుపుత్రుని తండ్రిగా చేసి తన యీ ముసలితనంలో చేదోడువాదోడుగా నిలిచి ఒక కంట కనిపెడుతూవుంటాడనీ, వాడి ఒళ్లో తలపెట్టుకొని, వాడి నీడలో హాయిగా మృత్యుదేవతను ఆహ్వానించుకోవటంకూడా తనకు మనశ్శాంతేననీ తలచిన రోజులు వెనుకనే గడిచిపోయినై.

వాడు ఎంతవూ డైనాడు! అంత ముద్దుగా, గారాబంగా పెరిగిన సూర్యం తనకళ్లయెదుట ఎట్లా చెడిపోయాడు! స్కూలుకు వెళ్తున్నానని చెప్పి, గోలికాయలాటలకూ, గాలిపటాల్ని ఎగరేసుకునేందుకూ వెళ్లటంమొదలు, రాడీల స్నేహంతో తాగుడు నుంచీ ఉంపుడుకత్తెలవరకూ వాడు ముందుకుసాగాడు. మొదటినుంచీకూడా వాణ్ణి సక్రమమార్గంలో పెట్టాలనే ఉద్దేశం ఆచరణలోకి లాగుకురాకుండానే కాలచక్రం వాణ్ణి యీవిధంగా లాక్కొచ్చింది. మొదట్లో కొడుకుమీది అనురాగంచేత వాడి చెడు ప్రవర్తనను నమ్మలేకా, తరువాత నమ్మినా వాణ్ణి తుమిస్తూవచ్చి తల్లి అడ్డంపడి వాణ్ణి కాపాడుతూ రావటంవల్ల తన కన్నెర్రకు తావులేకుండాపోబట్టే యీనాటికి వాడు తను తలచిన సూర్యంలాగుకాకుండా అమిత దుర్మార్గుడయ్యాడు. తన వంశమర్యాదా, తను బతుకుతూన్న యీబీదరికంలోనే తను సంపాదించుకోగలిగిన పలుకుబడి - అన్నింటికీ వాడు వేరుపురు గయ్యాడు. తను కన్నవాడు కనుక వాడివల్ల కలిగే హానిని భరించటం తనకు తప్పదు; కాని వాడు ఊరందరికీ హానికరంగా ఉండే స్థితికూడా వచ్చింది. 'ఎవరి పిల్లాడు?' అనే ప్రశ్న మొదలు 'రాఘవయ్యకొడుకే!' అనే మామూలుసమాధానాలే ఊళ్లో జరిగే దుర్మార్గాల్లో ముప్పాతిక వంతుకు జవాబులుగా తయారయినై. గొప్పఇంటి పడుచులతో లేనిపోని సరసాలకు దిగి, వారి ఆగ్రహానికి వాడు గురైనా - తనకు లోకుల దృష్టికో వున్న గౌరవమైతేనేం, ఆపెద్దింటి మనుషులు భయపడే పరువుమర్యాదలైతేనేం వాణ్ణి ఇంతవరకూ కాపాడుకొచ్చినై. ఈ అల్పుణ్ణి దండించాలంటే - ప్రజలు భయపడి ఊరుకోవటం లేదు; తన ముఖం చూసీ, తన బాధ్యతను గుర్తించి వారింకా సహనాన్ని చూపుతున్నారు. లేకపోతేనా...?

వాడు సుపుత్రు డౌతాడని తను ఆశపడ్డాడు కాని, లేకుంటే ఆముగ్గురిగతే వీడికి పట్టినా తన విధిని తను దూషించేవాడేకాదు. తనవైన పెరిగి పెద్దదైన చెట్టునీడకు తను నోచుకోకపోయినా - అది తన వేళ్లతో పెరిగిన నేలనే భేదిస్తుందని తను కలనైనా ఊహించలేదుకదా! భాగ్యవంతులకు డబ్బుండబట్టి,

లేనిపోని వ్యసనాలు కలిగి చెడిపోవటం తనకు తెలుసు కాని, బీదవాళ్లుకూడా యీవిధంగా క్రూరులవటం అతనికి కొత్తగానే కనిపించింది. చేతి కండుకుండా పోయిపోయి, యీనాడు తనకు అందని కొమ్మన కూర్చోని, తన నొక చేతకానివాడుగా చేసి నాడు తన ఆనందాన్నే అనుభవిస్తున్నాడు. కుపుత్రుల వల్ల ధృతరాష్ట్రుడు పడ్డ బాధంతా రాఘవయ్యకు అర్థమైంది. జీవితం ఎంత 'రిస్క్'తో కూడుకున్నది!

గత ఎనిమిదిసంవత్సరాల చరిత్రలోని అనేక ఘట్టాలు యీనాడు ఒక్కొక్కటిగా రాఘవయ్యమీద పనిచేసినై. మూసివున్న ఆతని కళ్లవెంట చేతకాని కోపం కన్నీటిరూపాన వెలి కురికింది.

“ఏమిటి, అట్లా ఉన్నాడు?”

గృహిణిమాటలకు రాఘవయ్య మళ్ళీ యీ ప్రపంచంలో పడ్డాడు. ఆమె చూడకుండా కన్నీరు తుడుచుకొని, దుఃఖంవల్ల ఎండిన గొంతును స్వాధీనం లోకి తెచ్చుకునేందుకు ప్రయత్నించాడు. ముఖకళను మారుద్దామని వ్యర్థప్రయత్నం చేసి కోపంతో ఒడికే కంఠంతో “నీ సుపుత్రుడిసంగతి—” అన్నాడు.

“ఏం చేశాడు?” అంది ఆమె దగ్గరిగా వచ్చి నిలబడుతూ.

“తాసిల్దారుగారి అమ్మాయిని గోలచేశాడు... ఇంకేం చెయ్యాలి? లోకంలో మన స్థానం ఎక్కడ? బీదరికంలోనే గౌరవమర్యాదల్ని సంపాదించుకున్నాం. మనతరం అయిపోవచ్చింది. వాడివల్ల 'అవును' అనిపించుకున్న బతుకు పాడుచేసుకోవటంతప్ప నాకింకేమీ కనిపించదు. ఇకమందు మనం సంపాదించబోయ్యేది శాంతికాదు, సౌఖ్యమూకాదు — బాధా, అపకీర్తిను”

ఆమె వింటూ సమాధానంకోసం మాటల్ని వెతుక్కుంటోంది.

“కొడుకుండి చెడిపోయాడే అని ఏడవటం కన్న - అసలు కొడుకులే లేరే అని ఏడవటమే మేలని పిస్తోంది. వాడు నిద్రుయోజకు డైనందుకు నా కేమీ

విచారం లేదు. మనసు సంతోషపెట్టకపోయినా దిగులులేదు. కాని లోకకంటకు డయ్యాడు...”

“అంతగా బాధపడటం దేనికి?” అంది ఆమె.

“నువ్వింక కట్టిపెట్టు. ఈరకం ఓదార్పులే నాణ్ణి ఇంతవరకూ తీసుకొచ్చినై. మన పుత్రప్రేమంతా పాలుపోసి పామును పెంచినట్టుంది. నీబిడ్డ నీకు ముద్దుకావచ్చు; కాని లోకు లందరికీ ముద్దుకాడుగా? ఇప్పటికై నా నువ్వు కన్ను తెరవలేదు; ఇంటికి ఎప్పుడు వస్తాడో, ఎప్పుడు పోతాడో తెలియదాయె! ఇంట్లో ఏవిధంగా ఉపయోగపడే వస్తువున్నా దొంగిలించుకు పోతాడు. వాడు ఆకలితోమాత్రమే ఇంటి కొచ్చి నప్పుడు యేమీ అనలేము; ఆకలి తీరాక వాడికి ఇంటి అవసరంకూడా తీరుతుందాయె! తాగుదుదాకా వచ్చినవాడు...”

ఆమె ఇక వినలేకపోయింది. “సరే వచ్చాక అడుగుదాం” అంది.

“అడగవలసిందే! వాడి దృష్టిలో మన కసలు స్థానం ఏదీ? మనం ఎంతవరకూ వాడికి అవసరమో అంతవరకూ ఉపయోగించుకున్నాడు. ఇప్పుడు వాడికి తండ్రి అక్కల్లేదు, తల్లి అక్కల్లేదు. లోకాన్ని బెదిరించి, బాధించి, మోసపుచ్చి బతుకులే చాలు. వాడు మనను వదిలేసినా—యీవెళవ సంబంధం మనం వాణ్ణి వదిలించుకోకుండా అడ్డంపడుతోంది. వాడు మనకు సంపాదించి పెట్టక్కల్లేదు. తిని ఎవరికీ హానిచెయ్యకుండా తిరుగులే చాలు. మనం పోయ్యాక వా డెల్లా తయారైనా ఫర్వాలేదు. కాని ఇంకా బతికివున్న మనను యీవిధంగా బాధించటం—”

మాట పూర్తికాకమునుపే ఆమె అంది: “ఈ మాట లన్నీ ఇప్పు డెందుకు? వా డొచ్చాక...”

“అదే...వాణ్ణి రానీ. నువ్వేమీ అడ్డుపడవోక. అసలు విననట్టే మాట్లాడకుండా ఊరుకో. ఇవారే వాడిసంగ తేమిటో తేలుస్తాను”

“సరే” అని ఆమె వంటపనిమీద వెళ్లిపోయింది.

౨

దాదాపు ఆరాత్రంతా రాఘవయ్య నిద్రాదేవితో విరోధం పూనాడు. సూర్యం ఇంటికి వస్తే తను కొత్త మార్గాల్లో ఉపయోగించవలసిన సామ, దాన, భేద, దండోపాయాల్ని గూర్చి ఆలోచించసాగాడు. తెల్లవారుజామువరకూ బుర్ర మొద్దుబారేట్టు ఆలోచించినా అతనికి తృప్తి కలగలేదు. ఊహాప్రపంచంలోని సూర్యంతో తను చేసిన వాదనలూ, వాణ్ని తిట్టిన బిట్టూ, వాడిమీద తన స్వాధీనం తప్పిన కోపమూ — అన్నీ కలిసి అతన్ని పూర్తిగా అలసిపాడ్యేట్టు చేసినై. తెల్లవారుజాముకు కాబోలు కాస్త గుడ్డికుసుకు పట్టింది.

భార్య వచ్చి తట్టి లేపి, “మిమ్మల్ని ఎవరో పిలుస్తున్నారు” అంది.

అతను నిద్రకళ్లను తుడుచుకొని, వెళ్లి తలుపు తెరిచాడు. అప్పటికింకా తెల్లారలేదు. నిర్మలాకా శంఘో చంద్రుడుమాత్రం గస్తీతిరుగుతున్నాడు. ఈ చల్లగాలిలో హాయిగా నిద్రపోవలసిన లోకంనుంచీ—తన కోసం యీ పూరిపాకను వెతుక్కుంటూ వచ్చిన వ్యక్తి తాసిల్దారుగారు!

అతను ఆశ్చర్యపడి, “దయచేయండి” అన్నాడు.

“అక్కర్లేదు; రాఘవయ్యగారూ! ఇకముందు మీ ఇంట్లోకి రావలసిన ఆవసరంకూడా కలగదు. ఈ చివరి సారికిమాత్రం — మీ నిద్రాభంగానికి నన్ను క్షమించి—ఇలా యీ అరుగుమీదికి వస్తే మాట్లాడి వెళ్లిపోతాను”

ఏదో గొప్పప్రమాదమే సంభవించింది దని రాఘవయ్య దిసలుపడుతూ మెల్లిగా అరుగుమీదికి వెళ్లి ఆయనపక్కనే నిలబడ్డాడు.

“ఇక లాభం లేదు రాఘవయ్యగారూ! సహనానికికూడా ఒక మితి వుంటుంది. గౌరవ కుటుంబీకుల మవటంవల్ల, చప్పన బైట పడితే ఆ గౌరవం కాస్తా పోతుందేమో నని భయపడి ఇన్నాళ్లూ ఊరుకున్నాం. కాని ఆ సహనమే యీ స్థితికి లాగింది.”

“ఏమైంది?” అన్నాడు రాఘవయ్య ఆత్రుతతో.

“మాడండి: రాత్రి మీవాడు బాగా తాగి, ఇంకా పదిమందిని వెంటవేసుకొనివచ్చి నూ ఇంటిమీద పడ్డాడు. అమ్మాయిని పేరున పిలుస్తూ తలుపు తెరవమనీ... వీధంతా గోలగోల చేసి ఇంతకుముందే వెళ్లిపోయాడు. ఈ విషయాల్ని మీతో చెప్పికూడా లాభం లేదనుకుంటాను. ప్రభుత్వం వుంది; రక్షణను ఇచ్చే న్యాయం వుంది. వీటిని మించిన పలుకుబడి, అర్థబలమూ, అంగబలమూ లేకపోలేదు. వాటి నన్నింటినీ ఉపయోగించటంకన్న వేరుమార్గంకూడా లేదు. ఈ సంగతే మీతో చెప్పిపోదామని వచ్చాను.”

ఈ మాటలు రాఘవయ్యను శిలాప్రతిమలాగు చేసినై. ‘ఎంతవాడయ్యాడు!’ అన్నాడు అస్పష్టంగా. గొంతు తడి ఆరిపోయింది. దుఃఖం ఒకవైపున గొంతుకు అడ్డంపడుతోంది. బలవంతాన మాట్లాడసాగాడు.

“నేను కనుక్కుంటాను!” అన్నాడు కోపంతో.

“ఇంకేం కనుక్కుంటారు? మీకు చేత నాతుం దేమో ననుకున్నాను. ఆస్థితికూడా దాటిపోయింది; తొండ ముదిరి ఊసరవిల్లి అయింది. ఇంక లాభం లేదు.”

ఔను—తను తండ్రిగా పనికిరానివాడయ్యాడు. దుర్మార్గుణ్ణి కని, వెంచి లోకంమీద వదిలిపెట్టాడు. వాడు తన చేతికి మీరిపాయ్యాడు. ఆ శిక్షనుకూడా అనుభవించవలసింది తనేనేమో?

ఏదో చెప్పరాని ధైర్యంతో, “మీరు కాస్త ఆగండి. రేపు ఒక్కరోజూ నాకు ఆవకాశం ఇవ్వండి” అన్నాడు.

“ఏం లాభం?” ఆయన నిట్టూర్చి, రాఘవయ్య మాటల్నికూడా వినిపించుకోకుండానే వెళ్లిపోయాడు.

ఒక నిమిషం తాసిల్దారుగారు వెళ్లినవైపు చూస్తూ నిలబడి, చప్పన తెలివి తెచ్చుకొని, చరచరా ఇంట్లోకి వచ్చాడు. అతని కళ్లు నిప్పుల్ని కక్కు

తున్నయ్యే. శ్యావ ఉష్ణవాయువుల్ని తోడు తెచ్చుకుంటోంది. ఆమూర్తి భార్యకు ఉగ్రంగా కనిపించింది. ముసలితనంవల్ల శక్తిలేని భర్త కాడు; ఈ ఆకారంతో ఆతను మనుషుల్ని విరుచుకుతినగల బలశాలి! ఒక్కక్షణంలో ఎంత బలవంతుడుగా కనిపిస్తున్నాడు!

“విన్నావుగా?” అన్నాడు భార్యతో. ఆ గొంతులోని కఠినత్వం ఒకస్త్రీని భయపెట్టటంలో కూడా ఆశ్చర్యం లేదు.

ఆమె తల తిప్పి, భర్తకళ్లల్లోకి మాడలేక నేల చూపులు చూస్తూ అంది: “వాణ్ణోకసారి ఇంటికి తీసుకురండి... నేను చెప్పి చూస్తాను.”

ఆతను వికటంగా నవ్వి, “ఆరోజులు గడిచిపోయినై. మాశావుగా - సాయంత్రంనుంచీ రాత్రిలోపలే ఒక వ్యక్తి దృష్టిలో నాకున్న గౌరవం ఎలా పోయిందో?... ఇంకేమీ లాభం లేదు; నేనే వెళ్లి వస్తాను. తలుపు వేసుకో” అని ఉత్తరీయ్యం మీద వేసుకొని, భార్య వెనుకనుంచి చెప్పే మాటల్ని కూడా వినకుండానే రోడ్డెక్కాడు.

తను ఎక్కడికి వెళ్లాలో, ఏం చెయ్యాలో మొదట్లో ఆతనికి పాలుపోలేదు. ఆకోపం అతన్ని ఇవేమీ ఆలోచించలేకుండా చేసినై. కొంత దూరం నడిచి, ఒక వంతెనమీద కూర్చొని, మెల్లిగా కోపానికి ఆ చల్లగాలిని ఆహుతిచ్చాడు. ఇదివరకు తను విన్న అనేకవిషయాల్ని జ్ఞాపకం తెచ్చుకున్నాడు. వాడికి ఊళ్లో అనేకచోట్ల నివాసాలున్నై; అనేకమంది స్నేహితులూ ఉన్నారు.

ఒకయింటికి వెళ్లి అడిగాడు; వాడు సూర్యం తనకు అసలు కలవటమే లేదన్నాడు. ఇంకోడు వాడికి, తనకూ విరోధమన్నాడు. మరొకడు తనకేమీ తెలియదన్నాడు. మిగతావాళ్లందరూకూడా ఇదేధోరణి! ఒకణ్ణి మించినదొంగ ఇంకొకడు - తోడుదొంగలు!

జీవితంలోని ఈ అపజయా లన్నీ రాఘవయ్యను క్షుణ్ణుణానికీ క్రూరుణ్ణి గాకూడా తయారుచేసేందుకు ఉపయోగపడుతున్నయ్యే. విధి తనను బీదవాణ్ణిగా చేసి, విలువలేని వ్యక్తిగా గాలిపీలుస్తూ బతకమని

శాసించింది; అందుకుకూడా అతను దుఃఖపడలేదు. తన కుటుంబకష్టాలకుకూడా త నింతగా బాధపడలేదు. ఒక పుత్రుణ్ణి తనకు ప్రసాదించి, సక్రమంగా ఇరవై నాలుగేళ్లు పెంచి తనకు కొరగానివాడిగా తయారు చేసిన తనవిధి ఏవిధంగానూ క్షుంతవ్యుడు కాడు. విధి చూసిన దయకన్న క్రూర్యమే వేయిరెట్లుమే లనిపించింది!

వాడు కనిపిస్తే యీనాటినుంచీ వాడో, తనో యీలోకంలో జీవయాత్ర గడిపే అర్హతను సంపాదించుకోవా లని రూపించేటంత కోపం అతనిలో పనిచేసింది. కాని మట్టమధ్యాహ్నంవరకూ ఊరంతా గాలించినా నిమ్మ్రొజానం! ఇక తనకు ఏది దారి? విసుగు, కోపము, యీ తిరగటంలో అవయవాలు పొందిన బడలికా - అతన్ని అన్నివిధాలా బాధించ సాగినై.

వెళ్తున్నవాడల్లా ఒక ఇంటిముం దా గాడు. అతని కొక కొత్త ఆలోచన తట్టింది.

వాకిట్లో ఉన్న పోలీసుజనాన్ని అడిగాడు. “ఇనస్పెక్టర్ గారు ఉన్నారా?”

“సావిట్లో కూర్చొని కాగితాలు చూసుకుంటున్నారు” అన్నాడు జవాను.

రాఘవయ్య సావిట్లోకి వెళ్లాడు. సబ్ ఇనస్పెక్టరు అతనికి మిత్రుడు. అతని చేతుల్లోనే శాంతి, రక్షణ, చట్టమూ వుంది. వైన ఇలాటి వ్యర్థల్ని ఎందర్నో చూసిన అనుభవంకూడా అతనికి వుంది. అతని సలహా తీసుకోవటమే రాఘవయ్యకు తోచిన కొత్తమార్గం.

ఇనస్పెక్టరు కాగితాలమీంచి తలెత్తి చూసినవ్యూతూ, “కూర్చో, ఎక్కడా కనిపించటం లేదే?” అన్నాడు ఆదరణతో.

రాఘవయ్య అలసిన ముఖాన్ని తుడుచుకుంటూ, “కనిపించటాని కేసుందీ?... నీతో ఒక అవసరమైన పని వుండి వచ్చాను” అన్నాడు.

“చెప్ప” అని, వినేందుకు సిద్ధమైనట్టు, పడక కుర్చీలో కాళ్లు జాచి పడుకున్నాడు ఇనస్పెక్టరు.

“మావాడి సంగతి ఇదివరకు అప్పుడప్పుడు నీతో చెప్తావచ్చాను - గుర్తుందా?”

“ఎవరూ - అబ్బాయా?”

“ఆ...అబ్బాయే! వాడు నాశక్తికి మించి పోయాడు. మొక్కయి వంగనిది మానైవంగుతుందా? నేను విధించగలిగే శిక్షలన్నీ అయిపోయినై. నాకు నూరు డనే అపకీర్తితప్ప, వాడివల్ల నాకు వచ్చే ఆదరణ ఇంకేమీ లేదు”

“ఏమైంది?”

రాఘవయ్య అంతా చెప్పి, “న్యాయానికి కొడుకైతే యేం - ఇంకొకడైతే యేం? నాకు వాడి సంబంధం లేదన్నా - వాణ్ని కన్నాననే కనపడనినేర మొకటి నామీద ఉండనేవుంది. ఇక ఇప్పుడు చెయ్యి వలసిందేమిటో నాకు తోచటంలేదు. ఈవిధంగా ఇంకా కొన్నాళ్లు సాగుతే వాడు కూనీకొరు అవుతాడనేందుకుకూడా సందేహం లేదు” అన్నాడు.

ఇనస్పెక్టరు నవ్వి, పెన్నలు పెదిమల సందున బిగించి రెండునిమిషాలు ఆలోచించాక, “వాణ్ని బాగుచెయ్యవచ్చు” అన్నాడు.

“ఎట్లా?” అన్నాడు రాఘవయ్య, ముందుకు వంగుతూ.

“చెప్తానుగా - ఇంతదూరం వచ్చాక, క్రాంత కఠినంగా ప్రవర్తిస్తేతప్ప లాభంలేదు.”

“ఫర్వాలేదు - చెప్పు”

“వాణ్ని ఒకసారి జైలుకు పంపుదాం-” ఇనస్పెక్టరుకు అది గాలిపీల్చినంత తేలికనీ, తను అలాటి పనుల్ని ఇంతకుముందు అనేకం చేశాననీ ఆకంఠమే సాక్ష్యమిస్తోంది.

కాని రాఘవయ్యకు ఆమాటలు అంత తేలిగ్గా కనిపించలేదు. తను కన్న కొడుకును చట్టానికి బద్దణ్ని చేసి జైలుకు పంపటం! వాడికొకసారి జైలుకు వెళ్లినస్తే అందువల్ల తనకు వచ్చే అపకీర్తి, వాడి భావి జీవితంలో రాణించే సమయాలకుకూడా అది రాహువు లాగు అడ్డంపడటమూ జ్ఞాపకంచేసుకుంటున్నాడు.

మానంలోనే స్నేహితుడి ముఖంలో కనిపించే వింత బాధను గుర్తించి ఇనస్పెక్టరు “ఏం తేల్చావ్?” అన్నాడు.

అంత త్వరగా జవాబు ఇవ్వలేకపోయాడు రాఘవయ్య. ఆకోపంలో అతనికి తోచినంత కఠినంగా ఆహ్వాదయం లేదు. పైన చెక్కుకట్టి గట్టిగా వుంది కాని - ఆ రక్తసంబంధం ఆ గట్టితనాన్ని మింగే సేందుకు గట్టిగా ప్రయత్నించింది.

“కొడుకును కనటంతోనే బాధ్యత తీరిపోతుందా? నీఅంతట నువ్వు ఇవ్వాలి ఒప్పుకోకపోయినా - రేపైనా వాడి గతి ఇంతే! కాలం జరుగుతూన్న కొద్దీ, వాడి యీడు మించుతూన్న కొద్దీ వాడి నేరాలు కూడా ఇంకా సూరయాపం దాల్చుతూ, ఒకటికి పది అవుతై. ఆస్థితి వస్తే - జీవితమంతా జైలులోనే గడిపే నేరాలు రాకపోవు. ఇప్పటికై నా మించి పోయింది లేదు—”

ఇనస్పెక్టరు హేళనగా రాఘవయ్యముఖం చూసి నవ్వుతున్నాడు. తన కొడు కని తను చూసిన పక్షపాతాన్ని కనిపెట్టి, తనను ఎంత తేలిగ్గా మాస్తోంది ఆమాపు!

“జైలుకా?” అన్నాడు మెల్లిగా.

“ఔను...ఇందులో భయపడవలసిందేమీ లేదు. ప్రభుత్వం జైళ్లు కట్టించింది ఎందు కనుకున్నావ్? వీడి తలదన్నిన రాడీలు ఒకసారి జైలుప్రవేశంతో సగం చచ్చి బయటపడి బాగుపడ్డవాళ్లను నేను చాలా మందిని ఎరుగుదును. నువ్వు వాణ్ని బాగు చెయ్యదలుచు కుంటే-ఇవ్వాలి నీ కిది కష్టంగా వున్నా - ఇంతకన్న మందిదారి ఇంకొటి లేదు. ఆ గుహలోకి ఒక్కసారి వెళ్లటంతో రాడీయజం ఎగరాలి!...ఇంకొటి ఆలోచించు: ఆ తాస్టిరే రిపోర్టుచేసినా వాడి గతి ఇంతేగా!”

కన్నకొడు కొకవైపు, న్యాయ మొకవైపు, వాడిదుర్మార్గ మొకవైపు, తన బాధ్యత ఒకవైపు అతన్ని బెదిరించివై. తనకు శక్తి చాలనప్పుడు ఇతర సహాయాన్ని అపేక్షించటంకన్న తను చెయ్యి

గలిగింది లేదు. నూర్యం తన రక్తసంబంధమున్న బిడ్డ! శిక్షకూ, బంధుత్వానికీ—ఒక బంధుత్వ మేమిటి? ఈపోలీసుఅధికారికి తన కుర్రాణ్ణి శిక్షించటంవల్ల వచ్చే దేముంది? ఇది నిజంగా తన కుర్రాడిమంచికేనేమో? ...నూర్యంసంగతంతా అతను సింహావలోకనం చేసుకొని కోపంతో ఊగిపోయాడు. ఆకోపమే చివరి మెట్టుదగ్గర అంగీకారమైంది.

సబ్ ఇన్ స్పెక్టరు ఆ అంగీకారానికి తృప్తితో నవ్వి “భేష్! నువ్వుక నిర్విచారంగా ఇంటికి వెళ్లి పడుకో. మిగతాది నేను చూస్తాను” అని న్నేహితుడి వీపు తట్టి మెల్లిగా సాగనంపాడు.

3

రాఘవయ్య ఇంటికి రాగానే భర్తముఖంలోని వ్యాకులతను కనిపెట్టి, “ఏమైంది? వా డెక్కడన్నా కనిపించాడా? ...వాణ్ణికూడా వెంటపెట్టుకు రాకపోయారా?” అని వివిధప్రశ్నలు వేసింది భార్య.

అన్నింటికీ సమాధానంగా “ఏం లేదు” అని అతను విసుక్కున్నాడు.

ఆమె ఇంకా సాగత్యయ్యకుండానే ఏడుపు ముఖం పెట్టుకొని తన పనిమీద వెళ్లిపోయింది. ఇప్పటికి చాలారోజుల్నుంచీ భార్యచేతి వంటకాలు అతనికి రుచించటం లేదు. ఈనాడుకూడా ఇదే సంభవించింది. ఇతివరకులాగు ఆ రుచించకపోవటాన్ని అతను హృదయంలో దాచుకోలేకపోయాడు; నాలుగైదు సార్లు ఆమాటను గొణిగాడు. బతుకే ఒక భారమై, క్లిష్టసమస్యలు—నిర్ణయించేందుకు మానవశక్తి చాలనివి ఎదురై అతన్ని అన్నివైపులనుంచీ తరిమి బైట పడేట్టు చేస్తున్నయ్. బీదరికంలో పుట్టి, బీదరికంలోనే పెరిగి, కష్టాల్ని జీర్ణించుకుంటూన్నప్పుడు అతను బాధపడలేదు; విధి తనను విడనాడిననాడు కాని, అదృష్టమనేది తనను చూసి నవ్వనినాడుకాని, లోకమంతా ఏకమై తనను ఒక్కణ్ణి చేసిననాడుకానీ అతను గుర్తించనిబాధ కాలక్రమాన ఈరూపం దాల్చి ఒక్కసారిగా మొయ్యలేని భారంతో అతనిమీద పడ్డది.

అసలుసంగతి భార్యకు చెప్పకుండానే తను అంగీకారాన్ని ఇచ్చివచ్చిన విషయాన్ని తనలో తను విమర్శించుకోసాగాడు: తను కన్న కొడుకును జైలు పాలుచెయ్యటంలో త్వరపడ్డాడేమో? తన వంశంలోని ఒకడు—తన ఆత్మబంధువు, వంశోద్ధారకుడు—ప్రభుత్వానికీ, సంఘానికీ—నలుగురిఎదుటా నేరస్థుడుగా నిలబడటం—ఇకముందు తను తలెత్తుకు తిరగలదా?...కాదు—ఇది లోకంలోని చాలామంది హర్షించే పని. తనకు తెలిసినవారల్లందరూ తన న్యాయ పరిశీలనను తప్పక మెచ్చుకుంటారు. దుర్మార్గుడైన వాడు ఎవడైనా శిక్షార్హుడౌనని తను అనేకసార్లు గీతలో చదివాడు. ఏ గీతను తన మనశ్శాంతికిగాను ఉపయోగించుకుంటున్నాడో, దాన్నే నిజమైన జీవితంలో ఆచరణలో పెట్టటం తప్పెందు కవుతుంది? కాని వాడు జైలుకు వెళ్లటం తనను ఇప్పటికన్నా ఎక్కువ బాధకు గురయ్యేట్టు చేస్తుందేమో? వాడు తనకు కనిపించే వారం రోజు లైంది. తనను వాడు గడ్డిపోచగా చూస్తున్నా యీ పితృహృదయం నిర్ణయగా వాడి వై పే పరుగెత్తుతుంది. మరికొంతకాలంపాటు చూడకూడదా? చూసిమాత్రం ఏం లాభం? చూసిన రోజుల వల్ల కలిగిన మార్పుమాత్రం ఏముంది?

ఈరకం ఆలోచనలతో దరికానక సాయింత్రం వరకూ గడిపాడు. చీకటి పడుతూండగా సబ్ ఇన్ స్పెక్టరు ఇంటికి వచ్చాడు. రాఘవయ్యను చెప్పరాని భయ మొకటి ఆవరించింది. ఆత్రుతతో “ఏమైంది?” అని అడిగాడు.

ఇన్ స్పెక్టరు నవ్వుతూ, “ఏముంది? జేబు దొంగతనంకింద మాడునెల్ల శిక్ష పడ్డది” అన్నాడు.

రాఘవయ్యముఖంలో రక్తమే లేక, వెలవెల బోయింది. తనకొడుక్కు శిక్షకూడా పడ్డదా? తన నిర్ణయమే ఇంకా పూర్తికాక బాధపడుతూండగా, అవవలసిన పనంతా అయిపోయిందా?

“జేబుదొంగతనమా?” అన్నాడు ఒణుకుతూ.
“కేసు నిలిచే సాధన మది—.”

తనెంత నిర్దయుడై, మానవుడు సంతానానికి మాపవలసిన జాలిని కూడా మరిచి, కఠినంగా ప్రవర్తించాడు! ఇంత త్వరగా ఈపని అవుతుందని అతను అనుకోలేదు.

“తప్పించేందుకు ఏల్లేదా? ఎవరిచేత నాతుందో చెప్పే వాళ్లను ప్రార్థిస్తాను” అన్నాడు భయంతో. అసలు తను యీపనికి ఒప్పుకున్నప్పుడు ఏదో చెప్పరాని మైకం తనకళ్లను కప్పింది! ఇంకేమన్నా ఆశ వుండేమో నని దేవులాడుతున్నాడు.

“తప్పిస్తావా?...లాభం లేదు! ఇది ప్రభుత్వపు శిక్ష! ఈరాత్రిబండ్లిలోనే వెళ్లిపోతాడు. - ఒకసారి చూస్తావా?”

ఇప్పటికి తను చూపిన క్రూరత కాక - ఇంకా తను వాడిద్దరకు విషపునవ్వును కళ్ళే ముఖంతో వెళ్లి, వాణ్ని ఎత్తిపాడిచినట్టు ప్రవర్తించగలడా? ఏచేతులపైన ఎత్తుకుతిప్పి వాడికి అన్నం కలిపిపెట్టాడో, ఏచేతులతో వాడిని చిచ్చికొట్టి నిద్రపుచ్చాడో, ఆ చేతులను కృత్రిమంగాబాచి, ‘నాయనా’ అని ఆహ్వానించగలడా? గుండెలున్నయ్యా-వాణ్ని ఎదటపడి పలకరించేందుకు? గొప్పనేరాన్ని చేసి, న్యాయానికి భయపడి, అంతరాత్మ తరుముతూండగా, భయంతో ముఖం తప్పించుకు తిరిగే నేరస్థుడిలాగు మారిపోయాడు రాఘవయ్య!

“నేనా?...నేను- రాను- వా డేమన్నాడు?”

“ఏమంటాడు? నేనే చాటుగా అంతా చెప్పాను. ధైర్యం చెప్పాను. వా డేమీ అనలేదు. చెప్తూన్నంతనేపూ తల వంచుకొని విన్నాడు-అంతే!”

రాఘవయ్య ఆలోచనలో పడి ఏమీ మాట్లాడలేకపోయాడు.

“సరే, నేను వెళ్లివస్తాను” అని ఇనస్పెక్టరునైకి లెక్క వెళ్లిపోయాడు.

ఇంట్లోకి వచ్చాడన్నమాటే కాని రాఘవయ్య మనస్సు మనస్సులో లేదు. అతని అంతరాత్మ బాణం గుచ్చుకున్న పక్షిలాగు గిజగిజా తన్నుకోవటం మొదలు పెట్టింది. తన ఏకైకపుత్రుణ్ణి జీవితమంతా తన జీవా

నికి పడివడిచేట్టు జైలుకుపంపటం! విధి తనకు జీవితంలో ఇచ్చిన విషమపరీక్ష తనలాటి సామాన్య మానవుడు ఎదుర్కోగలడా? తనకు ఇందులో జయం కలిగిందో లేదోకూడా తెలుసుకోవటం కష్టం. ఇది తప్పో, ఒప్పుకూడా యీ చీకట్లో అతని కేమీ తెలియటం లేదు. ఏదన్నా పని చేస్తున్నప్పుడు అది మంచో, చెడ్డో గ్రహించగలుగుతే - లోకంలో చెడ్డవాడనే మనిషే దొరకడేమో?

రాఘవయ్య క్షణంలో వింతవ్యక్తిగా మారిపోయాడు. ఈ దెబ్బ అతని జీవితాన్నే తలకిందులు చేసింది. ఇంతకు పూర్వంవరకూ కనిపించిన సూర్యం వేరు; ఇప్పుడు కనిపిస్తున్నవాడు వేరు...వాడు తన తొడపైన కూర్చొని, కథలు చెప్పించుకుంటూ, ముద్దు మాటలతో తన హృదయాన్ని కరిగిస్తూ, వంతుల ప్రకారం ముద్దులుతిన్న చిన్నసూర్యమే అతని కిప్పుడు కనిపించేది.

వాడు ఏమవుతాడు? రాఘవయ్య జ్ఞాపకం చేసుకుంటున్నాడు. వాడు - అల్లారుముద్దుగా పెరిగిన తన ఏకైకపుత్రుడు - ఇతర ప్రపంచంతో సంబంధంలేని జైలులో - ఒక రోజు కాదు, రెండు రోజులు కాదు మూడునెలలపాటు బంధింపబడుతాడు. వాడికి నిద్రాహారా లుంటయ్యా? తనను క్షణక్షణానికి తలుచుకొని, తను విధించిన శిక్షను విధిలేక అనుభవిస్తూ ఎన్ని బాధలకు లోనాతాడో! ఆ శిక్ష తనకైనా ఇప్పుడింత బాధపడేవాడు కాదేమో?

భార్య వచ్చి “పోలీసువాళ్లు మనింటికి ఎందుకొచ్చారు?” అంది. పోలీసుశాఖను చూస్తే సహజంగా ఉండే భయం ఆమెపట్ల పోలేదు.

ఈ ప్రశ్నకు రాఘవయ్య వెంటనే జవాబు చెప్పలేకపోయాడు. ఇందులో ఏదో ప్రమాదమైన విషయమే ఇమిడివుంది అని ఆలోచిస్తూ ఆమె మళ్లీ అంది: “ఏమిటో - నాకు సరిగ్గా చెప్పండి.”

జీవితంలో మొట్టమొదట నేరస్థుడై, న్యాయాధికారియెదుట నిలబడ్డవాడిలాగు రాఘవయ్య భయాన్నంతట్టి కళ్లల్లో నిలుపుకొని బైటి చీకటిలోకి చూశాడు.

ఏం చెప్తాడు? చెప్పక తప్పేదేముంది? వాడి తల్లికన్న వాడివిషయం వినదగ్గ ఇతరవ్యక్తులుమాత్రం యీ లోకంలో ఇంకెవరున్నారు? మధ్య తన స్థితి ఎంత బాధావహమైంది!

“చెప్పండి” అని ఆమె మళ్ళీ హెచ్చరించింది, భర్తమానంలో ఆమెకు అగాధాలు కనిపించినయ్యే.

గొంతు సరిచేసుకొని, వాంతోపాటే గుండెను కూడా ఒక విధంగా మామూలుస్థితికి లాక్కొచ్చి, “ఏంలేదు — సూర్యంసంగతి —” అని ఆగాడు.

“అదే — ఏమైంది?” ఆమెసహన మంత మాయమైనట్టు ఆ గొంతు చెప్తోంది.

“వాడు...వాడు ... జైలుకు ... వెళ్లాడు!” ముఖం ఆమెకు మాపలేక రాఘవయ్య ఇంటికప్పులోకి చూడసాగాడు.

ఆమెకు యీ మాటలు వెంటనే అర్థంకాలేదు. మెల్లిగా అర్థంచేసుకొని, ఏడవాలని ప్రయత్నిస్తూ, “ఏమిటి? ... జైలుకా? దేనికి? ఎప్పుడు?...నాకు సరిగ్గా చెప్పండి—” అని ప్రశ్నలు కురిపించింది.

కాని తన ప్రశ్నలకు జవాబైనా వినకముందే— ఆమెహృదయాన్ని చీల్చుకొని ఏడుపు జైటపడ్డది. రాఘవయ్యకుకూడా ఆమెతోపాటే ఏడవాలని పించింది. కాని ఇద్దరూ ఏడుస్తూ కూర్చుంటే - తమకు సానుభూతి చూపే మూడోప్రాణి ఏదీ? వెంటనే తప్పనిసరిగా తనకు తనే నచ్చ చెప్పకొని, గుండెను రాయిచేసుకున్నాడు.

“ఇదుగో - ఎందుకూ ఏడుస్తావ్? అర్థం లేకుండా గుండెబాదుకుంటే ఏం లాభం?...మాడు : మన బంగారం మందిది కానప్పుడు ఏం చేస్తాం? వాడు అందరిలాటివాడే అయితే మనను కనిపెట్టుకొని ఇక్కడే పడిఉండేవాడు. సుర్మాకుణ్ణి ప్రభుత్వంకూడా తుమించలేదు. అనవసరంగా ఏడ్చి, నలుగుర్నీ ఇక్కడికి ఆహ్వానించి యీవిషయాన్ని ప్రచారంచేసు కుంటేకాని నీకు తృప్తి ఉండదా?”

ఆదివరిమాటతో ఆమెదుఃఖం తన శబ్దాన్ని పోగొట్టుకుంది. కొంచెంసేపు కుమిలికుమిలి ఏడ్చి, “వీ

రేం చేస్తున్నారు? మీకు పలుకుబడి వుందిగా! వాడేం తప్ప చేశాడు? ఏమన్నా డబ్బుతోపని అయినట్లయితే నానగ అమ్మి ఇచ్చేదాన్నిగా! నాకు ఇంత వరకూ మాటమాత్రమైనా చెప్పకుండా ఎందుకు దాచారు?” అంది.

“అంత అయిపోయింది. — నాకుమాత్రం తెలుసా యేం?”

“వాడిప్పుడు ఎక్కడున్నాడు? — ఒక్కసారి వెళ్లి చూసినదాం.”

“లాభం లేదు...వా డీపాటికి వెళ్లిపోయి వుంటాడు.”

ఆమె అలాగే ఏడుస్తూకూర్చుంది. ఇన్ని అబద్ధాలకు రాఘవయ్య అంతరాత్మ ఒప్పుకోలేదు. జీవితంలో అబద్ధాలు ఇచ్చే రక్షణకూడా అతనికి అర్థమైపోయింది. కాని వాడి తల్లిదగ్గరే ఇలాటి విషయాన్ని దాచటంలో తనకు ఒరిగే దేమిటో అతని ఊహకు తట్టలేదు. పోనీ, నిజం చెప్తామంటే చెప్పరాని భయం అతని భావ మీద అధికారాన్ని చెలాయిస్తోంది.

ఆరాత్రి బాగా పొద్దుపోయ్యాకకాని ఆమె మామూలుమనిషి వలెలేదు. పరిస్థితులు ఎంత విషమించినా, ఎంత దుఃఖాన్ని తోడు తెచ్చుకొని ఎదురైనా - బతకదలుచుకున్న మానవుడు విధిగా జరప వలసిన పనుల మాట జ్ఞాపకమొచ్చింది. కన్నీళ్లు తుడుచు కుంటూ, “భోజనానికి లేవండి” అంది.

రాఘవయ్య ఆలోచనకు ఇంకా ఏదరీ కనిపించలేదు. అన్యమనస్కంగానే అతను, “నాకు ఆకలి కావటంలేదు.” అన్నాడు.

“అయిందేమో అయింది. అన్నం మానుకొని ఏం చేస్తాం?” అంది ఆమె.

ఆమె కొంత ఏడ్పుతో సంపాదించగలిగిన గుండెనిబ్బరానికి రాఘవయ్య ఆశ్చర్యపోయాడు. తను ఏవిధంగా ప్రవర్తించి యీహృదయదౌర్బల్యాన్ని పారద్రోలాలో అతనికి తోచలేదు.

“నిజంగా నాకు ఆకలి లేదు.”

ఆమె తరువాత బతిమాలినా రాఘవయ్య భోజనానికి లేవలేదు. ఆమెకూడా ఆరాత్రి భర్తను అనుసరించింది.

మాడుగంటలనుంచీ రాఘవయ్య ఒకసమస్యతో వేగిపోతున్నాడు. అసలు విషయం భార్యకు చెప్పటమా, మానటమా? చివరకు చెప్పాలనే నిశ్చయానికి వచ్చాడు. కాని ఏవిధంగా చెప్పాలో అతనికి తోచలేదు.

ఆరాత్రిలో సగానికి పైగా గడిచింది. కాని ఇద్దరికీ నిద్దర పట్టలేదు. ఆమె ఇంకా తలగదాలో ముఖం దాచుకొని వినిపించని దుఃఖంతో భర్తలాగే బాధపడుతోంది.

నిజాన్ని బయటపెట్టేందుకు రాఘవయ్యకు ఇదే సమయంగా తోచింది. మెల్లిగా జరిగిన కథనంతట్టీ చెప్పాడు; చెప్పకుండా ఉండలేకపోయాడు.

ఆమె అంతా విని, "నిజమా? నిజమా? కన్నకొడుకును జైలుకు పంపేందుకు ఒప్పుకున్నారా?... మీ రక్తంలో రక్తం, బొమికలో బొమిక—వాణ్ణి జైలుకు పంపారా? మీకు హృదయమంటూ వుందా? మానవుడు చెయ్యవలసిన పనేనా ఇది?" అని మల్లీ వెక్కి వెక్కి ఏడ్వసాగింది. ఇంతవరకూ ఆమె అనుభవించింది ఒక్క కొడుకునుగూర్చిన బాధే! కాని యీ క్షణంనుంచీ ఆమెను భర్తనుగూర్చిన బాధకూడా ఆరరించింది.

ఆమెవచ్చు శ్రుతిమించుతుండనే భయంతో రాఘవయ్య "నీకు తెలియదు పూర్ణా! నే నంతా ఆలోచించే చేశాను. ఇంతకన్న ఇంకొక్కాంకూడా లేదు" అని, తను చేసిన పనికి తను చెప్పకున్న సమాధానాలన్నింటినీ ఏకరువుపెట్టి సమర్థించుకోమాశాడు. కాని భార్య కిది ఏవిధంగానూ తృప్తికరంగా లేకపోవటం గుర్తించి, అతనుకూడా మల్లీ బాధపడసాగాడు.

"ఏమి టీసమర్థన? సంతానానికి మేలుచేసుకోలేకపోగా హానిచెయ్యటంకూడా మంచిపనేనా?"

ఆమె మల్లీ ఏడ్వసాగింది. ఆమెవచ్చు అతన్ని క్షణక్షణానికి బలహీనుణ్ణిగా చేయసాగింది. ఆమెతో

పాటే ఏడ్చి అతను తన హృదయభారాన్ని తగ్గించుకుందా మనుకున్నాడు. కాని, అతని కన్నీడు ఇదివరకే ఇంకిపోయింది.

జరిగిందంతా ఇతరప్రపంచానికి తెలియకుండానే జరిగింది. కాని యీమెయేడ్చుతో ఇరుగుపొరుగు వాళ్లందరూ వచ్చి, సంగతి తెలుసుకుంటే ఉన్నది ఉండగా, లోకానికంతకూ తెలిసిందేననే ఏడ్చుకూడా ఒకపక్క తనను బాధించకమానదు!

అన్నాడు: "పూర్ణా! ఈగోల మనకు ఇంతతో వదలక రేపు వాడుకాని, మనంకాని తలెత్తుకు తిరగకుండా చేస్తుంది. అట్లా పెద్దగా ఏడవ్వొక...అందరూ లేచివస్తే—"

ఆమె మాట్లాడేందుకు దుఃఖాన్ని ఆపుకుంటూ, "ఏం తెలుస్తే? ఆపని చేసినప్పుడు లేని భయం ఇంకొళ్లు వింటూన్నప్పుడు వస్తుందా?" అంది.

ఈభోరణిమాటలకు సమాధానం చెప్పే శక్తి రాఘవయ్యలో లేదు. లోకమంతా ఇంటేననికూడా అతనికి తోచలేదు. తనది తప్పో, ఒక్కో తెలియక తప్పనుకుంటే బాధపడవలసివస్తుందేమో ననే భయంతో తనకుతను అనేకవిధాలుగా నచ్చ చెప్పకొని కృత్రిమంగా బాధను వదిలించుకున్నా ననుకున్నాడు. కాని అది తన మాటల్ని వినకుండానే వైవైకి వస్తోంది. దాన్ని మరిచిపోవాలనికూడా ప్రయత్నంచేశాడు. కాని బాధను మరిచిపోవటం ఏమానవుడికి సాధ్యమాతుంది?

ఇక ఇంకొక్కొక్క—అతిముఖ్యురాలు—వాడి తల్లి తనపనిని తప్పగా ఎంచుతూ, తనయొరుట ఇలా బాధపడటం తన అంతరాత్మను ఒకవిధంగా బెదిరించటమే! ఇంతవరకూ తను ఏకారణాల సహాయంతో ఆత్మకాంతి కోసం ప్రయత్నించాడో అవన్నీ ఇప్పుడు మిథ్యలుగా తోచివై. గోడలుదాటని ఏడ్చుతోనే తెల్లవారింది.

౪

జ్యోతిరం మానవుడు ఊహించలేని రంగుల్ని పొందుతూ, ఎరగని కొత్తమార్గాల్లోంచి—తనకు తెలియకుండానే సాగిపోతుం దని రాఘవయ్య ఇంత

కాలానికికాని గుర్తించలేకపోయాడు. ఇంతవరకూ ఎదురైన కష్టాలకన్న ముందున్న కష్టాలే భరించరాని వనికూడా అతను అనుకోలేదు.

కొడుకు జైలుకు వెళ్లిన నాలుగైదురోజులదాకా ఇంట్లో అతను పడ్డ మాట లన్నింటినీ - తన తప్పు వుందనే అభిప్రాయంతోనే కిక్కురు మనకుండా భరించాడు. తనంటే భార్య కున్న గౌరవభావంకూడా ఒక్కపనితో అడుగంటింది. నిత్యజీవితంలో ఏదైనా చిన్న పొరపాటు చేస్తే "కొడుకును జైలుకు పంపుకున్నాళ్లకు ఇవ్వొక లెక్కా?" అని ఆమె చెప్పి పొడవడం మామూలైంది. అతను వీటికి మారుమాటాడక పోవటం ఆమెకు తృప్తికరంగా తోచలే దనుకుంటాను. నిర్జీవపు వస్తువును తిడితే, కొడితే, బాధిస్తే-అదేమీ అనలేదు కనుకనే దాని జోలికి ఎవ్వరూ వెళ్లరు. ఇలాటిదే రాఘవయ్యపట్ల ఆమెకు తోచిన అభిప్రాయం. ఒకే వ్యక్తిగ్గర ఆ మామూలుమాటల్నే అనటంవల్ల వాటి విలువకూడా క్రమేపీ ఆమెదృష్టిలో తగ్గనారంభించింది. తనకు కలిగిన బాధకు కసిగా, ప్రతిక్రియగా ఆమె తన హృదయాన్నిని వీలైనన్ని తావుల్లో కురిపించేందుకు - తనకు తెలియకుండానే - ప్రయత్నం చేసింది.

దీని పరిణామమే - పొరుగింటి ఇల్లాళ్లతో మాటల సందర్భంలో - తన కొడుకు ఎల్లా చెడిపోయిందీ, వాడిమీద తనకుండే గొప్ప ఆశయాలన్నీ ఏవిధంగా నేల కూలినదీ, అన్నింటికన్నా ఆశ్చర్యకరంగా శిలారుప హృదయంతో తండ్రే వాణ్ని జైలుకు పంపటమూ - మొదలైన ఘట్టాల్ని నవరసభరితంగా పారాయణచేస్తేనే కాని ఆమెకు తృప్తి తోచలేదు. ఒకటిమాత్రం నిజం : ఆమె ఇతరత్రా యీకథవల్ల యీలోకంలో ఏ ఒక్కరికీకూడా హాని చేద్దామని ఉద్దేశపడలేదు.

ఇది ఏవిధంగా పరిణమిస్తుందోకూడా ఆమె ఆలోచించలేదు. క్రమంగా ఆనోటా యీనోటా యీవిషయం ఊరంతా పాకిపోయింది. ప్రతివాళ్లూ రాఘవయ్యను చాటుచాటుగా విమర్శించుకోసాగారు. ప్రతివిమర్శనాకూడా రాఘవయ్య గొప్ప నేరస్థుడిగా తేల్చేది. క్రమంగా యీవిమర్శలుకూడా అంతరించి

పోయినై. రాఘవయ్య అతిక్రూరుడనీ, కన్న కొడుకును పాడుచేసిందికాక, శిక్షింపజేకాడనే అభిప్రాయ మొక్కటే వారిలో నిలిచిపోయింది.

ఇలాటి మాటల్ని రాఘవయ్యదృష్టి ఆకర్షించక పోలేదు. ప్రజల్లో ఇప్పుడుకొత్తగా తనంటే కలిగిన అభిప్రాయాన్ని గూర్చికూడా అతను తనలోతను విమర్శించుకున్నాడు. లోకానికి త నెంత ద్రోహంచేశాడు! తనను చూసి లోకంలోని తండ్రుల్ని గుర్తించాలంటే వారిలో ఒక్క క్రూరత్వంతప్ప ఇంకేం కనిపిస్తుంది?... తనసంగతి లోకానికి తెలిసి పోయిందేననే పూర్వపుభయం పోయింది. అందుకు అతను విచారపడలేదు. నిజం ఎన్నటికీ దాగదు. దుర్మార్గము, దుష్టత్వము, దుర్వాసనా అంతకన్నా దాగవు. ఏనాటికో తెలుస్తుందని తను అనుకున్నది యీనాడే తెలిసింది - అంతే భేదం! లోలోపల అతను పడే ఆవేదననుకూడా లోకానికి కనపరచి, దాని దృష్టిలో క్రూరదుపాన్ని బాహ్యంగాకూడా ప్రదర్శించకుండా - ఇన్ని అవస్థలమధ్యా గంభీరమైన ముఖభంగి మను దాల్చటం అతను అలవాటుచేసుకున్నాడు.

కష్టాలైనా సుఖాలైనా, ఆనందమైనా దుఃఖమైనా - రోజులుమాత్రం మామూలుగానే గడిచి పోతున్నై. మెల్లిగా నూర్యంశిక్షకూడా ఊణించసాగింది. 'మరి ఇరవై రోజులు', 'మరి పదిహేను రోజులు' అని రాఘవయ్య రోజువారీలుగా లెక్కించుకుంటున్నాడు.

మళ్లీ తన కొడుకు తిరిగివస్తాడు. లోకంతో పాటే వాడుకూడా తనపైన విరోధాన్ని పూనిఉండటం సహజం. కాని తను వాడికి కావాలని ద్రోహంచేసి, వాణ్ని అధఃపాతాళానికి దిగతొక్కాలని ఏవిధమైన ప్రయత్నమూ చెయ్యలేదని వాడికి రూపించటం తన విధి! వాడికి తనమీద ఏర్పడే హేయభావం తనను బాధించదు. ఎందుకంటే, యీలోకంలో తనమీద తన కుండే ఆశలకన్న కొడుకుమీదనే ఎక్కువ ఆశల్ని రాఘవయ్య కేంద్రీకరించుకున్నాడు! అందుకనే కొడుకు చూపే ఏభావమూకూడా తన ప్రేమ భావానికి హాని చెయ్యలేదు. వాణ్ని ఇకముందు ఆదరించవలసిన బాధ్యత తనపైన వుంది.

అజైలులో వాడు బిక్కుబిక్కుమంటూ కూర్చుంటే త నిక్కడ హాయిగా కాలాన్ని గడప లేదని వాడికి చెప్పకుంటాడు. అక్కడ వాడు గంజి నీళ్లు తాగుతూంటే, ఇక్కడ తను రుచికరమైన పదార్థాలతో ఆకలి తీర్చుకోలేదని నచ్చ చెప్తాడు. వీటిని మించి—ఎంతైనా తను వాడి తండ్రిననీ, తన హృదయంలో ఏపరిస్థితులకూ కదలని స్థాన మొకటి తను జీవించినంతకాలమూ ప్రత్యేకించబడ్డదనీ విప్పి చెప్పకుంటాడు... ఇన స్పెక్టరు చెప్పినట్టు వీడి జైలు ప్రవేశంతో వీడి స్నేహితులు చాలామందికి భయం వేసి, తను నాయకుడి గతే తనుకూడా పడుతుం దని కొంతవరకూ సన్మార్గాన పడటాన్నికూడా రాఘవయ్య గమనించకపోలేదు. విన్న కథకే ఇంత బాగు పడ్డ లోకం ఉండగా, నిజంగా బాధను అనుభవించి, ఒక్కసారి జీవితాన్ని సింహావలోకనం చేసుకొని, కొత్త అనుభవంతోపాటే కొత్తవిజ్ఞానాన్ని సంపాదించుకువస్తున్న తన కొడుకు బాగుపడేందుకు ఎన్నో అవకాశాలుంటే! ఆ విధిదయవల్ల దీన్నొకదాన్నీ చూడగలుగుతే ఇక తనకు జీవితంలో మరి కోర్కెలు ఉండబోవు. అప్పుడు—ఆ ముందు రోజుల్లో తనకోసం ఒక మనశ్శాంతి కాచుకు కూర్చుంటుంది. ఇది కారణంగానే అతను యీ బాధను సమర్థించుకోగలుగు తున్నాడు.

తెల్లారులే కొడుకు వస్తాడనగా—

ఆరాత్రి అతనికి నిద్రపట్టలేదు. రేపు రైలులో దిగబోయ్యేది రాడీసూర్యం కాదు; ప్రభుత్వం నిర్మించిన జైలులో తన దుష్టత్వాన్నంతట్నీ దిగవిడిచి, శుద్ధిపొంది, సత్ప్రవర్తనను అన్వేషిస్తూ దిగే సూర్యం! ఈ కొత్త సూర్యంమీద తన కున్న ఆశ లన్నింటినీ అనేక దిక్కుల్లో ఆత్యున్నతంగా నిర్మించుకుంటూ సూర్యోదయానికై ఎదురుచూడసాగాడు.

మర్నాడు—కొడుకుకోసం స్టేషన్ కు వెళ్లాడు. కాని, రాత్రిలాగు అతని మనస్సు తేలిగ్గా లేదు. ఏదో తప్పపని చేసి, తనేమీ ఎరగనట్టు యీ దొంగబురఖాతో మేకపోతుగాంభీర్యాన్ని ప్రదర్శిస్తున్నట్టుగా అతని అంతరాత్మ బాధపడుతోంది.

వాడు మళ్లీ తనను నమ్ముతాడా? ఒకసారి కరవగా చావుతప్పి కన్ను లొట్టపజేట్టు చేసిన పామును మళ్లీ దగ్గరకు చేరనిస్తాడా? ... మళ్లీ యీ అనుమానం కలిగింది ... ఎందుకు చేరదయ్యదు? వాడి చిన్నతనమంతా ఇప్పుడు ముసలివయిన యీ చేతుల మీదనేగా గడిచింది! ఇదివరకు ఎప్పుడూ ఎరుపురంగులను దాల్చని తన కన్నుల సాక్ష్యంలేదా? తండ్రి కొడుకులమధ్య ఏర్పడ్డ ద్వేషభావాలు క్షణికాలేకాని జీవితాంతాలవరకూ ఉంటయ్యా? ... నిజంగా తనది తప్పేనేమో? ఒకవేళ ఇది నిజమైనా — వాడు ఎన్ని తప్పులు చేస్తే తను మన్నించలేదు! తనది యీ ఒక్క తప్పేగా? కనుకనే—తను పెద్దవాడైతేమాత్రమేం—వాణ్ణి క్షమాపణ కోరినా ఘరవాలేదు. ఇది తన కేమంత పరువునవ్వుపుపని! వాడేమన్నా పరాయివాడు కనుకనా? తనో, వాడో ఇద్దర్లో ఏ వొక్కరైనా సర్దుకోకపోతే ఎట్లా? అందుకు తనే సిద్ధమైతేమాత్రం వచ్చే నష్టం ఏమంత గొప్పది? ... అంతే! వాడు తనను కావలించుకొని ...

పెద్దమోతతో రైలు వచ్చి ఆగింది. రాఘవయ్య ఒళ్లంతా కళ్లుచేసుకొని, దిగే జనాన్ని ఆత్రుతతో త్వరత్వరగా చూడసాగాడు. మొదట అన్ని మొఖాలూ అతనికి ఒకేమాదిరిగా కనిపించినయ్. వెంటనే కొంత తొందరను తగ్గించుకొని మళ్లీ చూడసాగాడు. సూర్యం — ఆ పాడుజీవితంలో సరైన తిండి లేక, మనశ్శాంతి లేక చిక్కి శల్యమై లోకమంతటినంచీ సానుభూతి కోరే దీనమైన చూపుల్లో ఎదురొకతాడని ఆ మూర్తినే తలుచుకుంటూ అంతటా చూశాడు. కాని అలాటివ్యక్తి ఎవరూ అతని దృష్టిన పడలేదు. రైలు మాత్రం నిర్దయగా వెళ్లిపోయింది. తను పొరపాటుగా చూశాననే అనుమానంతో అతను టిక్కెట్టు తీసుకునే చోట నిలబడి, బైటపడి ఒక్కొక్కముఖాన్నీ పరిశీలించిచూశాడు. వాడెక్కడా కనిపించనేలేదు. ప్రయాణీకులుకూడా వెళ్లిపోయారు.

సిగ్గుతో, తలవొంపుతో ఏమూలనుంచన్నా జారేడిమోనని బళ్లవాళ్లదగ్గర కొచ్చి దృష్టి వెళ్లగలిగినంత దూరంవరకూ చూశాడు. లేదు — వాడు రానే

లేదు! అతని కాళ్లు వెంటనే ఆ ప్రదేశాన్ని వీడలేక పోయినై. బళ్లవాళ్లుమాత్రం, బండికోసం నిలబడ్డా డేమోనని రాఘవయ్యను కొంతసేపు వెంటాడి, నిరాశ చేసుకున్నదాకా వదలలేదు. అతను అనుకున్నాడు: "ఒక అణువై, యీ మహాప్రపంచంనుంచి అస్తమించేందుకు సిద్ధమైన నాకు — యీ బాధాకరజీవితంలో బండిలో ఎక్కి అనుభవించే కాస్త సౌఖ్యమూకూడా అనవసరం!"

వాడికి బండి తప్పివుంటుంది—ఈ ఆశ ఇంకా అతనిలో మిణుకుమిణుకున మెరిసి అతని ఆశయాల్ని పూర్తిగా చంపలేకపోయింది.

కాళ్ళీడ్చుకుంటూ ఇంటికి వచ్చాడు. భార్య ఎదురవగానే తను పడే ఆందోళనంతట్టి దాచుకోవాలని వ్యర్థప్రయత్నం చేశాడు.

కాని ఆమె అతని ముఖకళను అర్థం చేసుకొని, "వాడు రానేలేదా?" అని అడిగింది.

"లేదు—బహుశా రైలు తప్పివుంటుంది."

"రైలా?" అని వికటంగా నవ్వి ఆమె అంది: "వాడింకా ఎందు కొస్తాడు? వాణ్ని చేతులారా పాతాళానికి దిగతొక్కాక — యీ ఆకులమ్మిన ఊళ్లోనే కట్టెలమ్మేందుకు సిద్ధపడేందుకు వాడికి ఆత్మగౌరవ మనేది లేకపోలేదు!...వాడు రాడు—ఎప్పటికీ రాడు!"

ఆమె కుమిలికుమిలి ఏడ్వసాగింది. వాడొస్తాడనే ఆశతో ఉదయంనుంచి శ్రమపడి చేసిన వంట ప్రయత్నమంతా వృథా! తనను—తన జీవితాన్నే వృథా చేసుకుంది! కష్టపడి కని, పెంచిన తల్లిగా— ఆమె యీ నిరాశకు మరీ కుంగిపోయింది.

ఆమెమాటలకు రాఘవయ్యమన స్పృహ పొందేంది. వాడు వస్తాడని తను ఉదయంనుంచి పడ్డ ఆశ్రుతా, వాడిపక్కనే కూర్చొని తను తృప్తిగా భోంచేస్తూ ముచ్చటించవలసిన విషయాల్ని ఆలోచించుకున్న శ్రమా అతనికి పిచ్చెక్కించినయ్. కాని, కష్టాలకు ఓర్వటం అతను జీవితంలో చాలాకాలంనుంచి అలవరుచుకుంటూన్న పాతమే కనుక, భార్యలాగు

ఒక్కసారిగా ఉన్న ధైర్యాన్నంతట్టి పోగొట్టుకోలేకపోయాడు.

తరువాతిబండికి మళ్ళీ స్టేషనుకు వెళ్లాడు; వాడు రాలేదు. మూడు రోజులవరకూ వరసాగా ప్రతిబండికీ— వాడొస్తాడనే ఆశను నిరాధారంగా తనకు తను కల్పించుకుంటూ—వెళ్లాడు. కాని భార్య అధైర్యమే నిజమైంది. ఇనస్పెక్టర్ను అడుగుతే జైలు నుంచి మూడురోజులక్రితమే వెళ్లిపోయినట్టు చెప్పాడు...వాడు ఉండేందుకు వీలున్న తావు లన్నింటినీ వెతికాడు. లాభం లేకపోయింది.

ఇక లాభం లేదనే మాటను తేల్చుకున్నప్పుడు అతని హృదయంలో ఒక భూకంపం వచ్చింది. ఇక ఎక్కడికి పోయివుంటాడు? ఈ మూడు నెలలూ వాడు ఎక్కడున్నదీ తెలియబట్టి, వాడు ఒక సమయానికి వస్తాడనే ధైర్యం ఉండబట్టి అంతగా ఆరాటపడలేదు. కాని యీ క్షణంనుంచి వాణ్ని గూర్చి ఆలోచించేందుకు సహాయపడే వాతావరణంకూడా తన ఊహకు అతీతమైంది.

ఇక వాడేమాతాడు? వాడికి ఇల్లు లేదు, వాకిలి లేదు. లోకంలో తనకు తను తప్ప ఏ ఇతర్లూ ఉండరు; ఒంటరిబతు కవుతుంది. వింత దేశాల్లో వింతముఖాల మగ్ధ జీవితం గడిపేందుకు సిద్ధమై ఉంటాడు. ఒకసారి వాడికి టైఫాయిడ్ జ్వరం వస్తే తల్లి గాజులజత అమ్మి మందుఖర్చుకింద ఇచ్చుకొని అహోరాత్రులూ తనతోపాటే వాడిపక్కన నేవ చేస్తూ కూర్చొని, వాణ్ని బతికించుకుంది. మృత్యు వనేది మాననాతీత మైందైనా, ఆ క్షణానికిమాత్రం కష్టం ఫలించబట్టే—మృత్యు దేవతను తప్పించుకున్నామనే ఆనంద మొకటి కలిగింది...ఒకవేళ యీ జీవితంలో వాడికి కాస్త జ్వరం వస్తే, తలకాయనొప్పి వస్తే— రెండో సహాయాన్ని ఎక్కణ్నుంచి తెచ్చుకుంటాడు? చలిరోజుల్లో అమ్మకాచే వేడినీటిస్నానం వాడికోసం ఎదురవగలదా? పోనీ, వాడిదగ్గర డబ్బుమాత్రమేముంది? లోకంలోని ముప్పాతిక సమస్యల్ని కడుపులో దాచుకోగల ధనం లేనివాడు ఆ వింత సమస్యల్ని ఎలా ఎదుర్కోగలుగుతాడు? సంపాదించటమన్నా

తెలిసివున్నవాడు కనుకనా? వెధవ ఫిత్తుఫారం తెలివితేటల్లో వాడికి సంపాదన సాధ్యమవుతుందా? ఇంక అలాటి వ్యక్తికి మిగిలింది ఒక్కటే — అంగవైకల్యం పొందినవాడిలాగు, దిక్కులేని అనాధలాగు, మానాభిమానాలే లేని మనిషిలాగు, లోకంలో అసమర్థుడివలె అడుక్కుతినటమే! జీవితంలో వాడు ఆ విద్యనుకూడా అభ్యసించిఉండలేదే!

అతిక్లిష్టసమస్యల్లో నిండివున్న లోకాన్ని జయించేందుకు గాను వాడు తన ఆత్మబంధువుల్ని, పరిచయస్థుల్ని వదిలికొత్త వాతావరణంలోకి వెళ్లాడు. కష్టాలకు సానుభూతి చూపే వ్యక్తులుకూడా వాడికి లేరు. ఇదివరకు వాడు ఎట్లా ఏడ్చినా మళ్లీ వస్తాడు కదా అనే ఆశ వుండేది. కాని ఇప్పుడు అసలు వస్తాడో, రాడో అనే పెద్ద అనుమానం తయారైంది. కొంచెం ఇంచుమించుగా పోయిన తన కొడుకుల్లో వీడూ జమేకాని - పోయినవాళ్లనుగూర్చి అప్పుడు కొద్దికాలంవరకూ విచారించి అతను ఊరుకున్నాడు. కాని యీబతికిఉన్నవాణ్ణి గూర్చి ఎన్నాళ్లవరకూ విచారించాలోకూడా తెలియదు!

ఈ ఊహలతో రాఘవయ్యకు సగంశక్తులు పని మానుకున్నట్టు తోచింది. భార్యమాత్రం దీన్ని ఒక విధంగా విమర్శించింది:

“వాడికి తల్లి తండ్రి, ఇల్లూ, వాకిలీ - ఏమీ లేకుండా లోకంలో ఏకాకిగా, దేశదిమ్మరిగా, అనాధగా చేసింది మీరు. నాతో వాదించవోకండి, వీటన్నిటికీ కారణం మీరు! మీరే!”

ఈమాటల్ని ఆమె ఏకాస్త సందర్భం వచ్చినా అంటూనేవుంది. రాఘవయ్యహృదయం అతనికి తెలియకుండానే పగిలికూర్చుంది. అది మళ్లీ అతుకుపడుతుందో లేదోకూడా ఎవరు చెప్పగలరు?



జీవితం చాలా దుర్భరమైంది. కొడుకు అభివృద్ధి చూస్తూ, వాడి కష్టసుఖాల్లో భాగం తీసుకుంటూ యీముసలితనాన్ని దాటుదామని తలచిన అతని ఆశ

లన్నీ పూర్తిగా అడుగంటినై. ఎవరిపైన తన మనశ్శాంతిభారాన్నంతట్నీ మోపుకొని నమ్ముకున్నాడో వాడే తనకు చిక్కలేదు. ఇది ఎవరి అన్యాయమైనా, తప్పయినా—ఫలితమాత్రం తనమీదనే పడ్డది.

వాడి చిన్నతనంలో రాఘవయ్యకు వాడిపైన చాలా ఆశ లుండేవి. కొడుకు సంపాదనా, తను మనమణ్ణి ఆడిస్తూ ఆనందించటమూ, జీవితమధురతమక్షణాల రాకా - మొదలైనవన్నీ అతన్ని ఆకాశానికి తీసుకుపోయ్యేవి. కాని కొడుకు ప్రవర్తనతో పాటు ఆ ఆశలన్నీ ఒక్కొక్క మెట్టే కిందికి దిగసాగినవి. దాంతో పాటే అతని కోర్కెలుకూడా క్రమంగా తగ్గిరాసాగినవి. ఇక్కడకు - యీవివరి మెట్టుకు దిగేదాకా అతను ఇంతగా కష్టపడలేదు. ఈ ప్రదేశంమీద నిలబడి - తను ఎంత వైమంచి దిగివచ్చాడో, ఇప్పుడు ఏ అగాధంలో ఉన్నాడో చూసుకోవటంతో అతను తనకు తను పరిస్థితులకు అనుకూలంగా మారలేకపోయాడు. ఈ చివరి మెట్టు - తను మరణశయ్యమీద ఏకొడుకును చూసి తృప్తిపడగల డనేదే!

కొరగానివాణ్ణి కూడా ఏ తండ్రి వదులుకోలేదు. తనకు లభించే ఆనందాన్నయినా అనుభవించలేకపోయిన మానవుడు పొందే ఆవేశంతా రాఘవయ్యకు వర్తిస్తుంది. భాగ్యవంతుడైనా బీదవాడైనా, సమర్థుడైనా అసమర్థుడైనా సంతానంమీద ఉండే మక్కువ మాత్రం అంతటా ఒకటే! పాపాణహృదయంతో సంతానాన్ని తండ్రి వదులుకోలేనప్పుడు తను నిర్దయగా పరిస్థితుల ఒత్తిడివల్ల కొడుకు పోగొట్టుకున్నాడు. ఎక్కడో తెలియదు. మళ్లీ లభ్యమాతాడో లేదో కూడా తెలియదు! ఇదింత బాధతో కూడుకున్న దనికూడా తను ఎరగడు!

భార్య విమర్శించినట్టు తనే వాణ్ణి దేశాల పాలు చేశాడు. లోకరాక్షసికి ఆహారంగాకూడా వదిలాడు. వాడెన్నికష్టాలపాలయ్యాడో! తనను—తనలాటి విరోధిని వాడు తుమించగలడా? కుటుంబ వైరం ఎంత ఘోరమైంది!

వాడు మామూలుగా భోంచేసే కంచమూ, అస్థలమూ, వాడు పడుకునే మంచమూ, వాడి ఒట్టల

పెట్టే, చదివినా వాడికి జ్ఞానాన్ని ఇవ్వలేకపోయిన పుస్తకాలూ, స్కూల్లో దొంగతనంగా తెచ్చిన సీమ సున్నాలతో వాడు రాసిన వింతభావలూ, వాడికి సంబంధించిన ప్రతిచిన్నవస్తువాకూడా—వాడు లేకపోవటంవల్ల రాఘవయ్యహృదయంలో అత్యున్నతస్థానాన్ని ఆక్రమించుకోసాగినై.

వీటిని మించి తనది గొప్ప తప్పందనే భావం అతనిలో తీవ్రంగా పనిచేస్తూన్నంతకాలమూ అతనికి గొప్ప భయ మొకటి కలిగేది. అతని అంతరాత్మే అతనికి యీవిధంగా ద్రోహం చేస్తూవస్తోంది. తన నీడను చూసి తను భయపడేట్టుగా రాఘవయ్య తయారవటంలోకూడా ఆశ్చర్యం లేదు!

రాత్రులు వింతవింతకల లొచ్చి రాఘవయ్యను బాధించేవి. ప్రతికలలోనూ కొడుకు కనిపించి తన దీనచరిత్రలోని ఘట్టాల్ని కళ్లకు కడతాడు. అతను కొనితెచ్చుకొనే మనశ్శాంతికూడా యీఘటనలతో మాయమవసాగింది. జీవితంలోని యీ గొప్ప మార్పుకు ఒక్కసారిగా రాఘవయ్య సర్దుకోలేకపోవటమే అతన్ని ఇంతబాధకూ గురిచేసింది.

ఒక సాయంత్రం రాఘవయ్యకు జ్వర మొచ్చింది. రెండురోజు లయేప్పటికి ఆజ్వరం తీవ్ర రూపం దాల్చి, కొడుకునుగూర్చిన పిచ్చిమాటల రూపాన బయటపడసాగింది... భార్య ఇంతవరకూ భర్త మీద చూపుతూ వచ్చిన ద్వేషభావాన్ని పూర్తిగా వదిలి శక్తిలోపం లేకుండా పరిచర్యలు చేయసాగింది. ఒక్కతే, రెండో మగదిక్కు లేకుండానే ఎలా సమర్థించుకుందోకాని తొమ్మిదోరోజుకు రాఘవయ్య జ్వరం పూర్తిగా జారింది.

పథ్యం తీసుకోకపూర్వమే రాఘవయ్య అన్నాడు: “ఇక లాభంలేదు. ముసలితనం త్వరత్వరగా ఆవరించుకుంటోంది. ఈ పండిన కాయ ఏనాడో ఇలాగే జారిపోతుంది. నువ్వుమాత్రం ఏం చేస్తావ్ పూర్ణా? జీవితంలో డబ్బునా సంపాదించలేకపోతిని! నాజాతకమాహాత్మ్య మేమోకాని, ఎవరికీ హాని చెయ్యకుండా బతకాలని చూస్తూ నేను విధితో

ఆడిన ఏఆటలోనూ నేను గెలుపొంద లేకపోయాను... చివరకు కన్నకొడుకైనా దగ్గర లేకుండా చావటం ఎంత కష్టం!”

ఈ చివరిమాట ఆమెకష్టాలన్నిటినీ వరసాగా జ్ఞాపకం చెయ్యగలిగినంత పదునుగా వుంది. ఆమె అంది: “ఇప్పుడు గతించిన విషయాల నన్నింటినీ తలుచుకొని విచారించి ఏం లాభం? వాడు చెయ్యిజారి పోయాడు. ఎక్కడున్నాడో కూడా తెలియదాయె! వాణ్ని వెతికే ఓపికైనా మీకు లేదాయె! మన మేమన్నా లక్షాధికార్లమూ, వాడికోసం దేశమంతా తిరగగలిగేందుకు?...ముందు మీ ఆరోగ్యం చూసుకోండి—తరువాత ఏదేమీ శక్తి రాగానే ఏడవ్వొచ్చు.”

కాసేపు శూన్యంలోకి సాలోచనగా చూసి అతను అన్నాడు: “పూర్ణా! ఇక యీజన్మానికి యీ పితృహృదయంలో సంతానానికని ఏర్పడ్డ యీ అనురాగాన్ని ఎవరి కివ్వను? ఈ అనురాగాన్ని భరించే వాళ్లు ఎవరో ఒకరు కావాలి. లేకపోతే బతకటమే ఒక సమస్య అవుతుంది.”

ఆమె తలతిప్పి “అవును. నేనూ అదే అనుకుంటున్నాను. ఈఇంట్లో వాడిబదులు ఇంకెవరన్నా తిరుగుతూండకపోతే మనం బతకలేం” అని రెండుమూడు నిమిషాలు ఏదో పాతజీవితాన్ని సింహావలోకనం చేసుకున్నట్టుగా ఊహాప్రపంచంలో పడి, మెల్లిగా “మా బాబును తెచ్చి పెంచుకుందామా?” అంది.

బాబు ఆమెచెల్లెలికొడుకు; సూర్యంకన్న రెండేళ్లు పెద్ద. పుత్రులుపోవటం మామూలైనప్పడు— ఒకసారి ఇతన్ని తెచ్చి పెంచుకోవాలనే ఉద్దేశం యీ దంపతుల్లో కలిగి, ఆమాటలు యీరెండుకుటుంబాల మధ్య జరిగినై. కాని కాలచూపనలో సూర్యంజననంతో మళ్లీ యీమాట లెవ్వరూ తలపెట్టలేదు.

ఇప్పుడు భార్య చెప్పిన మాటలు రాఘవయ్యకు చాలా సమంజసంగా తోచినై. బిడ్డను పోగొట్టుకొన్న ఆవుకూడా ఆ తోలుతిత్తిలో గడ్డిపెట్టి తయారు చేసిన ఆ శవాకారాన్ని చూడకపోతే తృప్తిలేదు.

అది చలించకపోయినా, తనకు ఆనందంగా గంతులు వెయ్యలేకపోయినా, తను పగలల్లా కష్టపడి చేలగట్టుల మీద మేసి వచ్చిన గడ్డిని పాలుగా మార్చి యీనిర్జీవపు బొమ్మకోసం పరుగుపరుగున ఇంటికి వచ్చి తన వృథా ప్రయాసను గుర్తించినా—ఆ బొమ్మే దాని కొక తృప్తి! విధివశానై తేనేమి, స్వయంకృతాపరాధాన అయితే నేమి—అసలు ఆనందం లభించనప్పుడు, దాని తావులో కనీసం దాని ఛాయనైనా చూసుకొని కృత్రిమానం దాన్ని అనుభవించటం జంతువే మానవుడికి చూపు తోంది. ఏ ఇతరవిజ్ఞానయూ లేని, భావాన్ని పైకి చెప్ప గలిగే భావ లేని జంతువే యీకొత్తరకం అనుభవాన్ని తెచ్చుకుంటున్నప్పుడు మానవుడైన రాఘవయ్య దీనికి ఆశించటంలో వింటేముంది?

అందుకనే భార్యసలహాకు రాఘవయ్య వెంటనే ఒప్పుకున్నాడు. కుమారుడికోసం హృదయంలో దాస్తూ వచ్చిన యీ అనురాగాన్ని యీపరాయిబిడ్డకు చూపటం అదీ ఒక ఆనందమే! ఈవిధంగా 'బదులు'వస్తువును ఉపయోగించటం అతని మనోవ్యాధికి ఒక విధంగా మందుగాకూడా అతనికి తోచింది.

౬

అనుకున్న ప్రకారం పదిరోజులు గడవకపూర్వమే బాబును తీసుకొచ్చారు. ఇందుకు అవతలి కుటుంబంకూడా ఏమీ అడ్డు చెప్పలేదు. వారుకూడా బీదవాళ్లవటయూ, బాబు వ్యవసాయంతప్ప ఏ ఇతరపనీ లేకుండా ఉండటయూ, వారికి బాబులాటివాళ్లు మరొక అయిదుగురు ఉండటమే కారణాలు.

బాబు తెలివైన కుర్రవాడు. పిల్లలులేని చాలా మందికి తనలాటి కొడుకు కావాలనే ఆశను పెట్టగల ముఖం. వీటికితోడు చాలా సౌమ్యుడు. లోకంలో తనకు ఎంతవరకూ పని వుందో—తను యీలోకానికి ఎంతవరకూ ఉపయోగమో అంతవరకే ఉంటాడు. తను ఒక అణువై బతకటమే తనకు యీ ప్రపంచంలో పడ్డ శిక్ష అని అతని అభిప్రాయం. అందుకనే తన జీవితానికి ఏవో కనపడని గోడలు అడ్డుగా ఉన్న యిన్నిట్లు ప్రవర్తిస్తాడు. ఆ గోడవలన లోకం ఏలాటిదో అతను చూడ

దలుచుకోలేదు. తనకు తెలిసినదాన్ని జీవితంలో ఉపయోగించుకొనే అవకాశాలు లేవనీ, ఎన్నటికీ రావనీ అతను ఒక్కసారే ఎన్నడో నిర్ణయించుకున్నాడు. తన దారిద్ర్యభారం తనకు లోకంలో ఇంతకన్న ఎక్కువ స్థానాన్ని ఇవ్వదనీ, అందుకు ప్రయత్నించటం వృథా ప్రయాసేకాకుండా ఇతర్ల కన్నెరకు గురవుతుందనీ అతను ఎరుగును. అందుకనే జీవితంలోని ప్రతిఅడుగునూ అతను లెక్కించి వేసుకుంటూ వస్తున్నాడు. ఈ వింత వ్యక్తిని మొదట చూసినవాళ్లు పిచ్చివాడుగానో, అమాయకుడుగానో గ్రహించటం జరుగుతూవస్తూంది.

ఇలాటి కొడుకునే యీ కుటుంబం ఆశించింది. కాని వారి గర్భాన పడ్డది దౌర్భాగ్యుడు. వాడైనా దేశాలపా లయ్యాడు. ఇక యీ పెంపుడుకొడుకు ఆ కొరత తీర్చేందుకు వచ్చాడు. ఏనడవడితోనైతే యీ కుటుంబం ఇంతవరకూ బాధపడుతూ వచ్చిందో— సరిగ్గా దానికి ఎదురునడక గల వ్యక్తిని ఆస్థానంలో చూడటం వారిని ఆనందింపజేసింది. దీన్ని వారు ఎండ మావులుగా తెలుసుకుంటూన్నా, వారి అంతరాత్మ దీన్ని కృత్రిమపుఛాయగా గుర్తిస్తున్నా యీకొడుకు మీదనే వారు తమ అనురాగబీజాల్ని నాటారు. విత్తుల రూపాన కాదు, వృక్షాకారంలోనే!

ఈ బాబు ప్రవర్తన వారి నేకాకుండా ఆ వీధిలోని తల్లిదండ్రులందరినీ మరో వింత ప్రపంచానికి లాక్కు వెళ్లింది. తల్లులు తమ పిల్లలకు ఏమైనా నేర్పదలుచు కుంటే—బాబును చూచి, ఏవో కొత్త సిద్ధాంతాలనూ, జీవితపునడకనూ తాము యీనాడే కనిపెట్టినట్టు అతని శీలాన్నే దృష్టిలో ఉంచుకొని నూరిపోసేవారు. తండ్రులు తమ కొడుకులకు ఏమైనా చెప్పదలుచు కున్నప్పుడు "బాబు అది చేశాడు, బాబు ఇదిచేశాడు" అనేవారు. బాబు చేసిన పనుల్ని, చేసే పనుల్ని సంతానాలు చెయ్యకపోవటం, చెయ్యలేకపోవటం తండ్రుల్ని కొంత అసంతృప్తికి కారణంగా చేసేవి! ఈ గొప్ప అంతా బాబుకేకాని ఆకుటుంబానికిమాత్రం కాదు!

ఈసంఘటనలతో రాఘవయ్య భార్యసమేతంగా కొత్తరకం మనశ్శాంతిని అనుభవించసాగాడు.

నానాటికీ బాబుమీది మక్కువ వారికి ఎక్కువ కాజొచ్చింది.

కాని లోకం దీన్ని కనిపెట్టింది; వేరొక రూపాన అర్థాలుతీసింది; రాఘవయ్యను ఇంకోవిధంగా విమర్శించసాగింది.

“కన్నకొడుకును దేశాలపాలు చేసుకొని” పెంపుడుకొడుకును తెచ్చిపెట్టుకోవటం ఏం సుఖం?” అంది లోకం.

సూర్యానికి ఏలోకమైతే భయపడి, వాడిబారి తప్పించుకోవటం ఎలాగా అని ఏలోకమైతే మధన పడ్డదో ఆలోకమే వాడు వదలటాన్ని యీదృష్టితో చూడగలిగింది. దానికి సూర్యం జ్ఞాపకమే లేదు. వాడి దుష్టకార్యాలనే అది మరిచిపోయింది. కాని రాఘవయ్య—బీదవాడు—ఒకరి జోలికి పోని సాధువు తమ సంతానంలో తమకు కలగని ఆనందాన్ని అనుభవించగలగటమే అది తుమించలేకపోయింది. దాని ఓర్పు కూడా పూర్తిగా జారింది. ఏవ్యక్తిని ఎలా ఉపయోగించుకోవాలో తరతరాలుగా వస్తూన్న లోకచరిత్ర ఘట్టాలతో అది సంపాదించిన విజ్ఞానం ఏవిధంగానూ వృథా పోలేదు.

రాఘవయ్య అనుభవించే కృత్రిమానందాన్ని యీర్ష్య కాంతిలో కనిపెట్టగలిగిన జనమంతా తమ మనశ్శాంతికి భంగం కలుగకుండా—ద్రాక్షపళ్లు అందని నక్కలాగు యీ ఆనందాన్ని ‘పుల్లద్రాక్షలు’గా ఎత్తి చూపగలిగారు. లోకమంతా నిర్భాగ్యులమయమే అయినా సౌఖ్యం ప్రతివాళ్లకూ అందుబాటులో ఉంటుంది. అందరూ సమాన సౌఖ్యాన్ని అనుభవిస్తూన్నా ఇది సాధ్యమే...కాని లోకంలో కొందరు అటూ, కొందరు ఇటూ ఉండటంవల్లనే జీవితం విఠవస్తు వవుతోంది!

రాఘవయ్య బైట కనిపిస్తే— అతనికి వినిపించేట్టు “కొడుకును దేశాలపాలు చేసినవాడు” అని గుసగుసల్ని జారించేస్తూ, అతను బాధపడటాన్ని చూసి, బాబులాటి సత్ప్రేరత్నగలవాణ్ణి పెంచుకున్నప్పటికీ, అనుభవించే కృత్రిమానందం ఒక లెక్కలోనిది కాదని కృత్రిమంగా చూపి తమకు తాము

తృప్తిపడటాన్ని లోకం మెల్లిగా నేర్చుకుంది. బాబును తెచ్చుకున్న కొత్తల్లో లోకం తను తలచినంత పాడుగా లేదని రాఘవయ్య అభిప్రాయపడ్డాడు. కాని యీ కొత్త విధానాన్ని చూసి అతను ఆశ్చర్యపడి లోలోన క్రుంగిపోసాగాడు.

అతను అనుకునేవాడు: “తప్పచేసి ఎన్ని కొత్త వేషాలు వేసి దాన్ని దాచుకోవాలని ప్రయత్నిస్తే మాత్రం ఏం లాభం? ఎంతవైదానా కన్నకొడుకుతో పెంపుడుకొడుకు ఏవిధంగానూ సాటిరాడు. నేను నాకే చేసుకుంటూన్న యీ మోసాన్ని లోకం గుర్తించగలగటంలో తప్పేముంది? బాగుపడ్డవాళ్లూ, చెడిపోయినవాళ్లూ, కష్టాలకోసమై జన్మించినవాళ్లూ, సౌఖ్యపడేందుకు నోచుకున్నవాళ్లూ—ఇంకాతలనెండ్రుకలన్ని రకాల వ్యక్తులతో నిండివున్న లోకంలో నేను నిర్భాగ్యుణ్ణి య్యాక— నా విధిమాత్రం నన్ను ఏవిధంగా తుమించగలుగుతుంది?”

అతను అరుగుమీదికి వస్తే, వీధిలో ఆటలాడుకునే కుర్రవాళ్లు, “తాతా! నన్ను కూడా జైలుకు పంపుతావా?” అని హేళనచేసి గంతులేనేవాళ్లు. లోకంలో ఏమారుమూలనైనా ఆనందమూ, శాంతి దొరుకుతయ్యేమో నని ఎవరి అదృష్టాన్ని వారు ప్రయత్నించుకుంటూండగా— రాఘవయ్య ఇక ఆ ప్రయత్నంలోంచికూడా విరమించవలసిన కాలం వచ్చిందని యీ హేళనలకు అర్థం!

ఇదివరకు మానుముఖం పడుతూన్న అతని గాయం మళ్లీ సాగింది. పూర్వంలాగు కాకుండా అది ఇంక ఏ ఇతరమందుకూ సాధ్యపడనంత త్వరితగతిలో పెద్దదవసాగింది.

అతని మనశ్శాంతి పూర్తిగా హరించబడ్డది. బాబును చూసినప్పుడల్లా— పరాయిసొమ్మును దొంగిలించుకు వచ్చి దాంతో ఆనందాన్ని అనుభవిస్తూండే సామాన్య మానవహృదయం పడే వేదన అతన్ని బాధిస్తూ వస్తోంది. మొదట్లో ఏ దత్తపుత్రుడైతే తనకు మనశ్శాంతిని ఇవ్వగలిగాడో, వాడే అతని భయానికి కారణమయ్యాడు.

శరీరదారుఢ్యం బాగా తగ్గిన యీ యీడులో మానసికంగానూ ఒక పిడుగుదెబ్బను భరించటం

అతనికి అతీతమైంది. దీంతో అతను మంచానపడ్డాడు. రోజురోజుకూ అతని వ్యాధి పెరగజొచ్చింది. డాక్టరు వచ్చి మందిచ్చాడు. ఒక సాయంత్రం జ్వరం చాలా తీవ్రరూపం దాల్చి ప్రమాదంచేసింది. కాని అతన్ని మృత్యువుమాత్రం దరిజేర లేదు. డాక్టరు చెప్పినట్లు అది పక్షువారానికి మొదటిమెట్టు!

జ్వరం పదిహేను లంకణాలతో జారింది. ఈ సారి బతకటంలాకూడా రాఘవయ్య ఏ ఆశాజ్యోతిసీ చూడలేకపోయాడు. ఇంతవరకూ తనమీద కత్తికట్టిన విధికి ఇంకా తనవైనకసి తీరలేదనే అతని అభిప్రాయం!

ఆనాటినుంచీ రాఘవయ్య మంచం వదలలేదు. ఏదో తింటూ, గాలి పీలుస్తూ, పిచ్చి ఆలోచనలతో బాధ పడుతూ ఇరవై నాలుగేసి గంటల రోజుల్ని బరువుగా గడపసాగాడు.

సంసారం బాగా చితికిపోయింది. అతనికి లోకంలో ఉన్నదల్లా రెండేకరాల భూమి. ఇదివరకు సంపాదించింది సరిగ్గా ఆకాలంలో పొట్టగడిచేందుకే సరిపడి సరిపడకుండా పోయింది. మరీ రెండుసంవత్సరాలనుంచీ అతను తన పొలంపై పుకూడా చూడలేదు. పొలంచేసేవాడికికూడా అతనిమీద దయలేదు. సమయం దొరుకుతే నెత్తిన చెయ్యిపెడదామనే రకం మనుష్యుల్లో అతను జీవయాత్ర గడపవలసివచ్చింది.

ఈకష్టకాలంలో తన పలుకుబడిమీదనై తేసేం, తనకున్న యీ కొద్ది ఆస్తివల్లనయితేసేం కొద్దికొద్దిగా వడ్డీలమీద డబ్బు అప్పుకు తెచ్చాడు. ఇక అప్పుకూడా దొరికేట్టు లేదు. ఒక్క సత్ప్రవర్తనే లోకంలో డబ్బు ఇప్పించగలిగేదైతే ప్రతివాళ్లూ హాయిగా ముందుగా దీని సంపాదనకే బయలుదేరేవారు! మరీ అతను మంచాన పడ్డప్పటినుంచీ అప్పులవాళ్లు ఇంటిచుట్టూ తిరగటం మొదలెట్టారు. మృత్యువనేది తను వరించే వ్యక్తికేకాక వైవాళ్లకుకూడా కౌస్తభయంకరరూపాన్నే చూపుతూంటుందికాబోలు!

తనకు మందులూ, సంసారం గడవటమూ మొదలైన ఖర్చులన్నీ తను చివరిసారి భూలోక వాయువును పీల్చేదాకా తప్పనివే! తనకున్న రెండుఎకరాల భూమి

అనుభవించేందుకు ఇంకోతరంవాళ్లుకూడా లేరు. అధవా ఆసాము ఏమన్నా మిగులుతే బాచే దాన్ని తీసుకుంటాడు. ఈ ఆలోచనతో అతను తన భూమిని అమ్మేందుకు నిర్ణయించుకున్నాడు. భార్యకూడా గత్యంతరం లేకపోవటంవల్ల దీని కేమీ అడ్డు చెప్పలేదు.

బాబు వెళ్లి భూమి అమ్ముకువచ్చాడు. కొంత సాముతో ఇదివరకు రాఘవయ్య చేసిన బాకీలు తీరినై. ఏదెల్లావున్నా వట్టి సత్ప్రవర్తనకోసమే బతికి కూర్చున్నవాడికి ఇవేమీ తప్పనివి అయినై. మిగతా సాము ఇంటిఖర్చులకింద వాడేందుకు ఉంచారు. ఇదికూడా అయిపోయ్యాక లోకంలో ఇంకేం చేసి జీవించాలనే సమస్య రాఘవయ్యకు రాలేదు. ఏరోజు కారోజే బతకట మనేది సమస్యగా అతని జీవితంలో రావటమే దీనికి కారణం.

ఒక నెల గడిచాక రాఘవయ్యకు ఇంకోవ్యాధి కూడా ప్రారంభమైంది. డాక్టరు దీన్ని క్షయగా నూచించి, గాలిమార్చటం అవసరమని చెప్పాడు. ఈ విషయంమీద ఆదంపతులమధ్య కొద్ది చర్చకూడా జరిగింది. చావసిద్ధమైన తనకు ఇనొక బాధ కాదనీ, అనవసరంగా ఉన్న డబ్బు కొస్తా ఇప్పుడు ఖర్చుచేసుకుంటే తాము లోకంలో నిరాధారు లవుతామనీ రాఘవయ్య చెప్పాడు. ఇందుకు భార్య మొదట ఆటంకాలు చెప్పినా, తరువాత ఒప్పుకోక తప్పిందికాదు.

ఈవ్యాధితో పెదనాన్న మంచాన పడ్డాక, బాబు అతనికి చేసే సపర్యకూడా ఎక్కువైంది. ఆ రోగిస్థిమంచంపక్కనే కూర్చొని ఎప్పుడూ ఏదో చదువుకుంటూ, మధ్యమధ్య పెదనాన్న అవస్థకు జాలిగా ఆలోచించుకుంటూ, లోకంలోని బాధనంత ట్నీ ఈప్రదేశంలోనే చూస్తూన్నట్టు భావిస్తూండే వాడు. డాక్టరుదగ్గరకు వెళ్లి మందు తేవటమూ, సకాలానికి పెదనాన్న చేత మందు తాగించటమూ, ఈగలు పైన వాలి పెదనాన్నను చీకాకుపరచకుండా విసరటమూ - మొదలైన పనుల్లో అతను ఎన్నడూ అశ్రద్ధ చూపలేదు.

ఈరకందయ రాఘవయ్యకు భరించరాని దైంది. బాబుముఖంలోకి చూసి, “ఇలాటి కొడుకు నాకుండ రాదా? వీడి స్థానంలోనే నూర్యం వుంటే నే నెంత ఆనందించేవాణ్ణి! లోకమూ, విధి నన్ను విడిచినా - నాదగ్గ రేముందని, ఏప్రతిఫలాన్ని ఆశించి బాబు నా సేవకు సిద్ధమయ్యాడు?”—ఎప్పుడూ ఇదే ఆలోచనతో గడిపేవాడు.

ఒకనాడు బాబు పెద్దమ్మతో అన్నాడు: “అయితే, పెద్దమ్మా! ఎవరో పెదనాన్నను తిడు తూంటే విన్నాను. నూర్యాన్ని దేశాలమీదికి తరిమాడని వాళ్లు వినుర్పించుకుంటున్నారు...”

ఆమె వెంటనే మాటలధోరణిని తప్పించాలని చూసింది. బాబుకూడా ఆవిషయాన్ని మళ్ళీ తరచలేదు. ఈ ప్రసంగమాత్రం రాఘవయ్యచెవిన పడ్డది. తన గాయం ఇక మానుముఖం పట్టటం కల్గ! గతించిన బాధావహమైన ఆ విషయాలన్నింటినీ తను మరిచినా, మరిచిపోగలిగినా - లోకం తనకు జ్ఞాపకంచేస్తూంటుంది. అందువల్లనే తనది తప్పకాదనే మాటను అంతరాత్మతో ఎంత ఘోరంగా పోరాడినా తను నమ్మలేక పోతున్నాడు. ఏనాటికైనా నూర్యమే యీఇంటి గుమ్మ మెక్కుతే - తను లేచివెళ్లి వాణ్ణి ప్రార్థిస్తాడు - ఈ ఒక్కతప్పనూ తుమించ మని! బలహీనుడికి న్యాయాన్ని సంపాదించగల కన్నీరయినా తనకు ఆసమయంలో సహాయాన్ని చెయ్యలేకపోతుందా?

2

ఒకనాడు అన్నపూర్ణపేర ఉత్తరం వొకటి వచ్చింది. అంతవరకూ ఆమెజీవితంలో ఆమె పేరున ఉత్తరం ఎప్పుడూ రాలేదు. ఏదో గాభరాగా బాబుచేతి కిచ్చి చదవమంది.

అతను ఉత్తరం విప్పి, వైనుంచి కింది కొకసారి చూసి, “నూర్యం రాశాడు” అన్నాడు.

రాఘవయ్య మంచంలో లేచి కూర్చున్నాడు. ఆమె చెవులు రిక్కించింది. ఇద్దరూ ఒక్కసారి ఆశ్చర్యంతో “ఊ!” అని మూలిగారు.

“ఏం రాశాడూ?” అంది తల్లి ఆశ్చర్యంతో.
 “చదువు” అన్నాడు రాఘవయ్య.
 బాబు చదవ నారంభించాడు —
 “ప్రియమైన అమ్మా!

ఇప్పుడు నేను మెట్రాస్ చేరుకున్నాను. ఈమూడుసంవత్సరాలలోని రోజులూ ఎల్లా గడిచెయ్యో నే నిప్పుడు రాయలేను....కాని ఇప్పటికి కాని నాకు రోజులు కలిసిరాలేదు. ఇక్కడ ఒక ఫిలింకం పెనీలో మంచి ఉద్యోగాన్ని సంపాదించాను. ఎప్పుడో ఒకనాడు నీదగ్గరికి వస్తాను.

—నూర్యం”

“అంతేనా? ఇంకేమీ లేదా?” అన్నాడు రాఘవయ్య.

“అంతే!”

“ఇట్లా ఇవ్వు” అని ఉత్తరం తీసుకొని దృష్టి సంతట్నీ కేంద్రీకరించి చూశాడు. అతను విన్నదాని కన్న ఎక్కువేమీ ఆ ఉత్తరంలో లేదు.

తనను గూర్చి వాడేమీ రాయలేదన్నమాట! ఉత్తరంకూడా తల్లిపేరనే రాశాడు. తనను మరిచి పోయాడు కాబోలు! ఔను-మూడు సంవత్సరాలు వాడు పడ్డ బాధలకు కారణమైన తననుగూర్చి ఆలోచించేందుకైనా వాడికి మనస్సు ఒప్పుతుందా?... కాదు-అలా ఎప్పటికీ కాదు. తనంటే వాడికి పంచ ప్రాణాలూను. చిన్నతనంలో జబ్బుచేస్తుందని చిరు తిండ్రకు తల్లి అడ్డంపడ్డా తనుమాత్రం చాలుగా వాడికి అన్నీ కొనిపెట్టటాన్ని వాడు తేలిగ్గా మరిచిపోయి వుండడు. తనకు వాడు ఎన్నడూ అన్యాయం చెయ్యడు. తను శిక్షించివున్నాసరే — ఇవ్వాలకావన్నా, రేపైనా తన శాగిలికోసం వాడు ఆశ్చర్య పడకపోడు.

ఈ చివరి ఆలోచనతో అతనికి మూడేళ్లనుంచీ కరువైన మనశ్శాంతి కొద్దిగా లభించింది. రెండు నిమిషాలపాటు అతని ముసలిముఖంలోని ముడతలన్నీ మాయమయ్యాయి. లోకం ఇంకా జీవించతగ్గ దనే ఆశ

నొకటి అతనిలో కలిగింది. ఈ ఉత్తరం ఇంట్లోకి కొత్త ఆనందాన్ని తోడితెచ్చింది. తల్లికికూడా పట్టరాని ఆనందమైంది. ఇంట్లో ఒక చిన్న విందులాగు భోజనం లయినై. రాఘవయ్యకు వ్యాధిమొదటి నుంచీ రుచించని భోజనం యీనాడు చాలా రుచికరంగా వుంది. విధితోడి ఆబరంగంలో ఇదివరకు తను ఎన్నిసార్లు ఓడిపోయినా యీచివరిసారి గెలిచి, తన కొడుకును తెచ్చుకోగలిగా డన్నమాట!

కొడుకుమీద అతనికి కొత్త ఆశలు బయలుదేరినై. వాడు...తన నిమ్మియోజక సంతానం సంపాదనలో పడ్డాడు! ఎలాగైతేనేం, అభివృద్ధిలోకి వచ్చాడు. తనకు కావలసింది అదే! ఈకొడుకురల్ల తను సర్వనాశన మయ్యానని ఒకనాడు తను తలిచింది పొరపాటు! తనెంత ఖర్చుపెడితేనేం? ఎంత బాధపడితేనేం? ఈనాడు యీకొడుకును చూస్తే ఎంత తృప్తి కలిగింది! జీవితంలో ఇంతవరకూ తను పడ్డ కష్టాల కన్నీటికి యీ ఆనందం ఒక ప్రతిఫలమేమో? గడిచిన రోజులే మంచివనే అభిప్రాయపడుతూ వచ్చిన రాఘవయ్య యీనాడు ఇంకా మూడున్న రోజుల్లోనే ఎక్కువ సౌఖ్యం వుందనే నమ్మకానికి దిగాడు.

ఇకముందు అందరి తండ్రులలాగు తనూ గౌరవంగా తలెత్తుకు తిరుగుతాడు. ఒకనాడు వాడు తన యీ పాతఇంటికే వస్తాడు. వాడి సంస్కారమూ, లోకం దృష్టిలో వాడికున్న గౌరవమర్యాదలూ అన్నీ తనకుకూడా వర్తిస్తయ్. ఈ ఇల్లు - యీపూరిపాకే మేడొతుంది. వాడికి త్వరగా పెళ్లిచేసి, మనమన్నీ కూడా ఎత్తుకుతిరిగే అవకాశం తనకు వెంటనే వస్తుంది. తను ఆజీవితంకోసమే వేచికూర్చొని అందాకా బతికి ఉంటాడు...తన కొడుకుసంపాదనను తినబంలలో తనకు కలిగే తృప్తి అతని ఊహాప్రపంచంకూడా దాటిపోయింది. ఏకొడుకుకోసం తను ఇంతవరకూ దుఃఖబాష్పాల్ని రాలాచ్చాడో, ఆకొడుకు ఇప్పటినుంచీ తన ఆనంద బాష్పాలకు కారకు డయ్యాడు!

అన్నపూర్ణ అప్పుడే వెళ్లి యీసంగతి పేటంతా చెప్పివచ్చింది. ఆమె తనకు కలిగిన ఆనందంలోని కొంతభాగాన్ని - అవసర మున్నా లేకున్నా - ఇతర

ప్రజలకుకూడా పంచాలని చూసింది. అదే ఆమె తృప్తికూడా!

ఆనాడు బాబుచేత ఉత్తరం రాయించింది. అందులో తండ్రిగుగ్గతనుగూర్చి పేగొక్కింది. ఇంటి పరిస్థితుల్నిగూర్చి రాయటమూ, మానటమూ అనే చర్చ వచ్చింది.

“అవన్నీ ఇప్పుడు రాసి వాడి మనస్సు పాడు చెయ్యటం దేనికి?” అన్నాడు రాఘవయ్య.

“ఏదో మంచి ఉద్యోగం సంపాదించా నని రాశాడుగా! ఏమైనా డబ్బు సంపాదించి అడుగుదాం” అంది భార్య.

“వాడికి అక్కడ ఎన్ని ఖర్చు లుంటయ్యో! పట్టణవాసమయ్యే! అయినా, వాడిదగ్గరుంటే సంపాదించే పోతాడా? అనవసరంగా మనం రాయటం దేనికి?” కష్టాల్లో పడి వాడు సంపాదించిన లోకానుభవాన్నీ, విజ్ఞానాన్నీ, సంస్కారాన్నీ రాఘవయ్య వేసిన అంచనా అదీ!

“వాడేమన్నా పరాయివాడా - రాస్తే యేం?”

“ఎలాగో రోజులు గడుస్తున్నయ్యేగా - ఇప్పుడేంవద్దు”

చివరకు ఆసంగ తేమీ రాయకుండానే ఉత్తరం ముగిసింది.

ఒక వారం గడిచాక సూర్యోదయమయి జవాబు వచ్చింది. ఇందులోకూడా తండ్రిమాట ఎత్తలేదు. అసలు ఆవిషయాన్ని తను చదవనట్టే నటించాడు. తల్లిక్షేమాన్నిమాత్రం అడిగాడు. ఎప్పుడో వస్తాననే రాశాడు. కాని ఎప్పుడో నిర్ణయించలేదు...అంత కన్న ఆ ఉత్తరాన్నిగూర్చి తెలుసుకోదగ్గ విశేషాలు లేవు.

ఈ ఉత్తరంతో రాఘవయ్య అంతరాత్మ మానవుడి శక్తికి మించినంతగా తిరుగుబాటు చేసింది. అతను యీమధ్య కొత్తగా నిర్మించుకున్న గాలిమేడలు పునాదుల్తోసహా పడిపోయినై. జీవితం క్షణక్షణానికి ఊసరనిల్లిలాగు రంగుల్ని మార్చుకోవటం అతనికి కొత్త కాదుకాని - ఆ అనుభవాన్నిమాత్రం అందరు మానవు

గ్రాంలో "తండ్రిగారి కర్మలకు" అని మాత్రం వుంది.

"డబ్బు ఎంత?" అంది ఆమె.

"నూటయ్యైభై."

ఆమె మండిపడ్డది: "జీవితంలో ఇన్ని కష్టాల్ని అనుభవించాక—బతికిఉండి గడిపిన రోజులు చచ్చాక గడవకపోతయ్యా? కొన్నికోట్ల మృతశరీరాల్ని తన గర్భంలో దాచుకున్న భూమాతకు ఈ ఒక్క శవమా ఎక్కువ కాదుగా! వాడి చిన్నతనమంతా వాడి దుర్వ్యసనాలకు గాను నేనుచాటుచాటుగా డబ్బిచ్చాను. నా నగల్గి కూడా ఇచ్చాను. మళ్ళీ ఆ డబ్బు వాడిస్తాడనికాదు! వాడి డబ్బుకోసమే నే నిక్కడ—యీ శవం దగ్గర కూర్చోలేదు. బాబూ! నాకు వాడి సహాయం ఇదేగా? మని ఆర్డరు తిప్పి పంపెయ్. ఆ డబ్బును తీసుకుంటే వారి ఆత్మకూడా దుఃఖిస్తుంది."

పోస్తుబంట్లోతు తన మామూలుకోసం ఒక నిమిషం చూచి, నిరాశ చేసికొని వెళ్లిపోయాడు.

బాబుమాత్రం నిట్టూర్చి అన్నాడు: "పెద్దమ్మా! మాకూ కాస్తో కూస్తో వుంది. దానిమీద బతకలేకపోము. నన్ను యీరెండు సంవత్సరాలూ కడుపులో పెట్టుకుని కాపాడావు. ఇక నీ జీవితాంతంనరకూ నిన్ను నేను పెంచుకుంటాను."

ఆమెకు ఆశ ఒక పెద్దకరటంలాగు ఎగురైంది. ఈ పాపభూయిష్టప్రపంచంలో జీవితంలో ఆమెకు ఒక్క కృతజ్ఞుడుమాత్రం కనిపించాడు.

"ఇంకా ఇక్కడ నీ కేముంది పెద్దమ్మా? రేపే మావూరు వెళ్లిపోదాం" అన్నాడు బాబు.

అంత దుఃఖిలోనూ, సంతోషంతో ఒణికే కంఠంతో, బాబుతల నిమిరుతూ ఆమె అంది: "సరే—నాయనా!"

